

JYAUTISHAVEDANGAM

WITH

Sudhakara Bhashyam

BY

Mahamahopadhyaya Sudhakara Dvivedi,
Professor of Astronomy and mathematics
Government Sanskrit College, Benares.



Printed and Published

BY

Messrs. Prabhakari & Co.

BENARES.

1906.

(All rights reserved by the Publishers)

[Price Re. 1]

याजुषार्चमिलितं
ज्यौतिषवेदाङ्गम् ।

सुधाकरभाष्येण-

काशिकराजकीयसंस्कृतपाठशालीयप्रधानज्यौतिषशास्त्राध्यापक-
महामहोपाध्यायपण्डितश्रीसुधाकरद्विवेदिकृतेन सहितम् ।



प्राभाकरी-कम्पन्यधिपतिभिः

वाराणस्यां

स्वकीये

प्राभाकरी-यन्त्रालये संमुद्रय प्रकाशितम् ।

संवत् १९६३-शके १८२८

(अस्य सर्वेऽधिकाराः कम्पनीशाधिपायस्वीकृताः)

[मूल्यम् १ रु० ।

PRINTED BY PRABHAKARI & CO.,
AT THE PRABHAKARI PRINTING WORKS, BENARES.

PREFATORY NOTE.

—:0:—

The Vaidics admit that Jyautisha (the science of astronomy or astrology) relates to both the Vedas, the Yajur and the Rig.

Just as the Vaidics recite by rote the Vaidic hymns, so do they repeat Jyautisha. Thus, owing to the recitation of the Vedas in hereditary succession without the knowledge of their meaning and the circulation of incorrect readings, all the copies of Jyautishavedanga that are now-a-days procurable, have been unduly spoilt and given rise to incoherent signification.

In Germany Dr. Weber, having made a collection of several manuscripts of Jyautishavedanga and picked out, as far as his knowledge could reach, the best readings possible, published an edition of it along with the explanation of many Slokas.

Thereupon Dr. Thibaut, in accordance with the power of his exquisite comprehension, made corrections and commented on several Ślokas before the publication of the work.

Hereafter Sankara Balakrishna Dikshit, Balagangadhar Tilak and others, having discriminated the interpretations made by Doctors Weber and Thibaut, wrote an explanation of many more Ślokas.

Not long ago a poet, named Varhaspatya, having noted the difference of all the glosses hitherto written, ventured to explain in English, according to his understanding, almost all the Ślokas of the work, and got his elaborated edition published in the numbers of the Monthly Journal, styled Hindustan Review, from March to November 1906.

The subscribers to the Journal generally make mention of it in all the quarters.

Mahamahopadhyaya Adityaram Bhattacharya, Pandit Ganga Nath Jha and Dr. Thibaut at Allahabad, and Rai Bahadur Maharaj Narayan Sivapuri at Benares

have highly spoken to me' of this edition of Jyautishavedanga.

Hearing all this and having obtained all the numbers of the aforesaid journal containing the entire work through the good offices of Rai Bahadur M. N. Sivapuri, I perused with interest the entire explanation written with proofs and mathematical calculations.

Having met with numberless mistakes creeping therein and thinking it necessary to produce an accurate edition of the text, I have composed this commentary with demonstration.

The following are the errors in the corrected readings and explanations of Varhaspatya noted down for the perusal of the public:—

I. Jyautisha relating to the Yajurveda.

- Sloka 1. पञ्चसंवत्सरमयं is here the adjective of प्रजापति (Vide Hindustan Review, March, 1906, p. 245). It is unnecessary. See my explanation.
- Sloka 2. Though nothing particular, however, see my explanation of the Slokas relating to both Yajur and Rig. Here Varhaspatya is also right, since it is similar to the explanation of Sankar Bálakrishna Dikshit.
- Slokas 3-4. Though nothing particular, however, see my explanation. V.'s explanation is also good. The reason of ये बृहस्पतिना भुक्ता being a क्षेपक may be seen in my commentary.
- Sloka 5. Nothing particular.
- Slokas 6-8. The reading अर्कस्तु is not correct. For this see my demonstrated explanation.
- Sloka 9. द्विद्युग्माद्यं is not a correct reading. The explanation of the word ऋतु is curious and inadmissible. (Vide H. R., May and June, p. 436). My explanation may be seen.

- Sloka 10. Though nothing particular, however, nowhere does the word धातु signify अर्थमा. For this see the reading corrected by me.
- Sloka 11. V.'s explanation of this has neither any significance nor does it convey any real meaning (*Vide* H. R., September, pp. 266-267). For this look at my demonstrated explanation.
- Sloka 12. Here Weber's दुहेयं and दुह्यं of V., both do not give the real import. Hence, men of letters may think over my reading.
- Sloka 13. Here V.'s explanation is good, but from his calculation the पर्यराशि is found to be a fraction and not an integer (*Vide* H. R., July, p. 59). Consequently look at my demonstrated explanation.
- Sloka 14. The reading त्रिपाद्याया of V. is not correct (*Vide* H. R., September, p. 261). *Vide* my explanation.
- Sloka 15. V.'s explanation is incorrect (*Vide* H. R., August, 157-158). For this look at my explanation.
- Sloka 16. Dr. Thibaut's explanation is right here. V.'s demonstration is also right, but it does not appear how by the Hindu method नक्षत्र has been deduced from भांग. For this my demonstration may be read with consideration.
- Sloka 17. V.'s explanation is not clear (*Vide* H. R., September, pp. 265-266). *Vide* my commentary.
- Sloka 18. V.'s explanation is incorrect (*Vide* H. R., August, p. 163). *Vide* my commentary.
- Sloka 19. V.'s explanation and calculation are both very incorrect (*Vide* H. R., August, pp. 166-167) *Vide* my demonstrated explanation.
- Sloka 20. Here V. spoilt his explanation by assigning a different meaning to तिथि. (*Vide* H. R., August p. 167). My explanation and proof may be seen.

- Sloka 21. V.'s explanation and calculation are both not good. (*Vide* H. R., August, p. 167-168). *Vide* my demonstrated explanation.
- Sloka 23. V.'s explanation is not clear (*Vide* H. R., July, p. 62.) My explanation and calculation may both be seen.
- Sloka 23. Here V.'s explanation and calculation are both right, however, my explanation may also be seen.
- Sloka 24. Nothing noticeable here, however, my explanation may be seen. V.'s explanation is also good.
- Sloka 25. V.'s explanation is not right. भंशः has been deduced from his calculation. (*Vide* H. R., July, p. 62). S. B. Dikshit's explanation is correct. Hence my demonstrated explanation may be seen.
- Sloka 26. Here V.'s explanation and calculation are, in my opinion, both incorrect *Vide* H. R., July pp. 63-64). *Vide* my demonstrated explanation.
- Sloka 27. Here V.'s correct reading is not right. His explanation and calculation are incorrect (*Vide* H. R., July, pp. 64-65). *Vide* my demonstrated explanation.
- Slokas 28-31. Nothing particular in these ; but there being some unusual readings, my explanation may be seen. V.'s view also is distinct.
- Slokas 32-34. Nothing particular, however, for correct reading my explanation may be seen. V.'s explanation is right.
- Sloka 35 V.'s explanation is not right *Vide* my commentary.

- Sloka 37. V.'s explanation is nearly right however my explanation may be seen.
- Slokas 38-41 Nothing particular.
- Sloka 42. Nothing particular, however, *vide* my commentary.
- Sloka 45. Here V.'s reading वेदविद् may be taken as two different words वेद and विद्. This reading is good for which *vide* my explanation.

II. The Slokas of the Jyautisha relating to Rig are generally the same as those of the Yajur, but the special ones are criticised below.

- Sloka 13. Here V.'s explanation, calculation and correction are not right (*Vide* H. R., August pp. 163-165). My explanation and calculation may be seen.
- Sloka 17. Here 'कुम्भका and कुटपै': the readings of Weber and V. are not right. V. (*Vide* H. R. April p. 319) showed the similarity between the slokas of the Yajur and the Rig. There is some slight dissimilarity. My explanation may be seen.
- Sloka 19. Here the explanations of Balagangadhara Tilak and Varhaspatya are wrong. Nowhere does, 'अभ्यस्त', imply added but multiplied.
I think the readings गण for गुण and स्वार्हात् for सूर्यात् are correct (*Vide* H. R., May and June, pp. 440-442) My demonstrated explanation may be seen.
- Sloka 33. In the reading corrected by Weber and V. there is no proper arrangement of words as well as there are grammatical mistakes. Hence my reading and explanation may be seen.
- Sloka 34. Here the Reading of Weber, V. and others is not appropriate. There seems to be some omission.

V.'s explanation is also not right (*Vide* H. R., June and May pp. 439-440). My explanation may be seen.

—:0:—

Finding that *Prabhakari & Co.* are the best printers in this ancient and holy city of *Benares*. I do not think it wise to send any present composition to any other printers in this place. I therefore give this work of mine as a present to the above mentioned Company. The chief points of note in the work of *Messrs. Prabhakari & Co* are, that the books printed by them are far superior to those of other printers in point of correctness and neatness.

This superiority of theirs is chiefly due to the fact that they take a keen interest in obtaining such Sanskrit works as have been quite *rare* in India up to the present time and try to print them as correctly and neatly as they ought to be printed.

SUDHAKARA DVIVEDI.

श्रीजानकीवल्लभो विजयते ।

भूमिका ।

जयति मैथिलपालकलायुतः

कनकसन्ननृपन्नदलायुतः ।

इह सहस्रमुखेन सुपालितः

किल कुलोककुलालकलालितः ॥ १ ॥

ज्योतिषं वैदिकैः स्वीयकण्ठे धृतं

बुद्धिवृद्धौ चिरात् तत् सुखादाश्रितम् ।

केनचिद्दुर्धियाऽऽकर्ण्य पत्राक्षरै-

र्द्योतितं याजुषं चार्चमेवं भ्रमात् ॥ २ ॥

स्खलितानि पदानि तानि दृष्ट्वा

त्वपरैस्तत्र पराणि योजितानि ।

अत एव परम्पराऽऽगतानि

बहुधा सन्त्यधुना निरर्थकानि ॥ ३ ॥

सदाचारा नष्टाः कविकुलमुखे कालकविता

सदर्थाः सत्कोशे गुणिजनमुखे भोजनकथा ।

कराम्भोजे मद्यं बहु च निरवद्यं विलसति

श्रुतेश्छन्नान्यङ्गान्यहह निखिलं कालकुकृतम् ॥ ४ ॥

नयनै रहिता हिताहितानि

न हि जानन्ति जना निजान्यजानि ।

सहसा यदि ते चलन्ति तर्हि

कुपथं यान्ति पतन्ति चान्धकूपे ॥ ५ ॥

वेदचक्षुश्च तेजोविहीनं परै-

मौक्तिकाविन्दुरोगेण वीक्ष्य द्रुतम् ।

यूरपीयैर्बुधैर्यत्नयन्नादिना

मुद्रितं शोधितं मुद्रितं च श्रमात् ॥ ६ ॥

चक्षुः क्लिामयमयं विकलं निरीक्ष्य

तद्यत्नतोऽपि मनसेति विचिन्त्य कश्चित् ।

तद्दुष्टरोगमपनेतुमथोद्यतो बा-

हस्पत्यनामकविरस्ति च यः प्रसिद्धः ॥ ७ ॥

तेनेह सूक्ष्मविधिना कविनाऽपनीय

रोगव्रजं सकलवैदिकरज्जनाय ।

चक्षुः प्रकाशितमपि श्रमतस्तथाऽपि

तेजो न जातमिह शुद्धसुधाद्यभावात् ॥ ८ ॥

तेषां च रीतिमवलम्ब्य विभूष्य वर्णैः

सम्मार्ज्यं रोगवलयं च कनीनिकायाः ।

तेजोमयं त्रिजसुधाक्षरयोगयुक्त्वा

चक्षुः श्रुतेः कृतमिदं हि सुधाकरेण ॥ ९ ॥

संप्रतीह शुचौ काश्यां प्रायो नानामुद्रणालययन्त्रितायामेव सत्यां
सद्यःसमुद्राटितस्यास्य प्राभाकरी-कम्पनी-नामकमुद्रणालयस्य सर्वथा
सुष्ठु कार्यपाटवं विशदशुद्धमुद्रणं विशेषतो जनतादुर्लभप्रका-
शनोद्देशं चावगम्याहमपीमां स्तोकाभात्मकृतिमेतद्यन्त्रालयाधीशायैव
समर्प्य सहर्षं स्वोद्देशपूर्वमिममिति ।

काशी
१-१२-०६ }

सुधाकरद्विवेदी ।

उपोद्धातः ।

याजुषमार्चं च ज्यौतिषं वैदिकानां प्रसिद्धम् । यथा वैदिकैः प्रायोऽर्थं विनैव श्रुतिमन्त्राः कण्ठेन पठ्यन्ते तथेदमपि तैस्तथैव पठ्यते । एवमर्थं विनैव पाठपरम्परातोऽशुद्धपाठप्रचारात् संप्रति सर्वाणि ज्यौतिष-पुस्तकानि महाभ्रष्टान्यनर्थजनकान्युपलभ्यन्ते । जर्मनीदेशे वेबरमहाशयेन बहूनि पुस्तकानि संकृष्टं यथामति तेभ्यः साधुपाठान् संस्कृत्य मुद्रायितं चैकं पुस्तकं तत्र कतिपयश्लोकानां व्याख्या च कृता । ततो डा. थिबो-महाशयेन च यथाबुद्धिं संशोध्यापरे कतिपयश्लोका व्याख्याताः । ततः शङ्करबालकृष्णदीक्षित-बालगङ्गाधरतिलकादिभिश्च निज-निजधिया वेबर-डा. थिबोमहाशयानां व्याख्यानं विविच्यान्येषां कति-पयश्लोकानामर्थाः प्रकाशिताः । संप्रति केनचिद्बार्हस्पत्यनाम्ना कविना च पूर्वोदितानामर्थान् विविच्य प्रायः सर्वेषां श्लोकानां व्याख्यानं हिन्दुस्तान रिव्यू- (Hindustan Review) नामकमासिकपत्रस्य (सन्. १९०६) मार्चमासात्-नोवेम्बरमासपर्यन्तं निजधियाऽतिपरिश्रमेणाङ्गलभा-षायां प्रकाशितं यस्य चर्चा च प्रायः सर्वत्रैव तत्पत्रग्राहकजनेभ्यो वर्तते । प्रयागे महामहोपाध्यायादित्यरामभट्टाचार्य-ज्ञोपाख्यश्रीगङ्गा-नाथ-डा. थिबोमहाशयमुखेभ्यः काश्यां च निजसुहृन्महारा-जनारायणशिवपुरीयमुखाच्चाहं तच्चर्चां श्रुत्वा महाराजनारा-यणशिवपुरीयानुग्रहेण तन्मासिकपत्रस्य तानि खण्डानि समवाप्यापश्यं च सकलं सगणितं सप्रमाणं तद्व्याख्यानम् । तत्राशुद्धिप्राचुर्यं समीक्ष्य संशोधनस्यावश्यकं च विचार्य व्यरचि मया सोपपत्तिकमिदं भाष्यम् । अथात्र विद्वज्जनविनोदाय बार्हस्पत्यशोधितपाठादिषु प्रदर्श्यन्ते त्रुटयः।

तत्र तावद्याजुषज्यौतिषे

१. श्लोके 'पञ्चसंवत्सरमयं' इति पाठे इदं पदं प्रजापतिविशेषणं निर-

र्थकं स्यात् । (द्रष्टव्यं सन्. १९०६ मार्चमासस्य हिन्दु-
स्तानरिव्यू पृ. २४९) अतः साधु मद्भाष्यं विलोक्यम् ।

२. श्लो. यद्यपि न कश्चिद्विशेषस्तथाऽपि याजुष आर्चे चोभयत्र
मद्भाष्यं विलोक्यम् । बार्हस्पत्यस्य शङ्करबालकृष्ण-
दीक्षितव्याख्यानुरूपं व्याख्यानं च शोभनम् ।
- ३-४. श्लो. न कश्चिद्विशेषस्तथाऽपि मद्भाष्यं द्रष्टव्यम् । बार्हस्पत्यादि-
व्याख्यानं च समीचीनम् । 'ये बृहस्पतिना भुक्ता'-इत्यस्य क्षेप-
कत्वे द्रष्टव्यं मद्भाष्ये कारणं च ।
५. श्लो. न कश्चिद्विशेषः ।
- ६-८. श्लो. अत्र 'अर्कस्तु' इति पाठो न शोभनोऽतः सोपपत्तिकं मदीयं
भाष्यं द्रष्टव्यम् ।
९. श्लो. 'द्विर्युग्माद्यम्' इति पाठो न शोभनः । ऋतुशब्दस्य विलक्षणं
दुर्ग्राह्यं च बार्हस्पत्यव्याख्यानम् । (द्रष्टव्यं मे, जून मास-
हिन्दु० रिव्यू पृ. ४३६) अत्र मद्भाष्यं विलोक्यम् ।
१०. श्लो. अत्र यद्यपि न विशेषस्तथाऽपि न हि कुत्रापि धातृ-शब्देनार्य-
मग्रहणमतो द्रष्टव्यो मच्छोधितः पाठः ।
११. श्लो. अत्र बार्हस्पत्यव्याख्यानमसारं न तत्त्वार्थप्रतिपादकम् ।
(द्रष्टव्ये सेपटेम्बरमासस्य हिन्दुस्तानरिव्यू पृ. २६६-
२६७) अतः सोपपत्तिकं मद्भाष्यं विलोक्यम् ।
१२. श्लो. अत्र वेबरपाठो बार्हस्पत्यपाठो वा 'दुर्हेयम्' इति न वास्त-
वार्थदस्ततो मत्पाठो विचिन्त्यः सुधीभिः ।
१३. श्लो. अत्र बार्हस्पत्यव्याख्यानं समीचीनं परन्तु तद्गणितेन साव-
यवः पर्वराशिरायाति (द्रष्टव्यं जुलाई मा. हि. रि.
पृ. ५९) अत्र सोपपत्तिकं मद्भाष्यं विलोक्यम् ।

१४. श्लो. 'त्रिपद्यायाः' इति बार्हस्पत्यपाठो न शोभनः । (द्रष्टव्यं सेप्टेम्बरमा. हि. रि. पृ. २६१) मद्भाष्यमिह विलोक्यम् ।
१५. श्लो. बार्हस्पत्यव्याख्यानं दूरतो भ्रष्टम् (द्र. अगस्तमा. हि. रि. पृ. १९७) तदर्थं मद्भाष्यं विलोक्यम् ।
१६. श्लो. डा. थिबोमहाशयव्याख्यानं समीचीनम् । अत्र बार्हस्पत्योपपत्तिः समीचीना तथाऽपि प्राचीनैः कुट्टकेन कथमानीतं भांशज्ञानतो नक्षत्रमित्यत्र मदुपपत्तिर्विचिन्त्या ।
१७. श्लो. बार्हस्पत्यव्याख्यानं न स्फुटम् (द्र. सेप्टेम्बरमा. हि. रि. पृ. २६५-२६६) अत्र मद्भाष्यं विलोक्यम् ।
१९. श्लो. बार्हस्पत्यव्याख्यानं तद्गणितं न साधु । (अगस्तमा. हि. रि. पृ. १६६-१६७) अत्र सोपपत्तिकं मद्भाष्यं विलोक्यम् ।
२०. श्लो. बार्हस्पत्येन तिथिशब्दस्यार्थान्तरं कृत्वा निजव्याख्यानं नाशितमिव (द्र. अगस्तमा. हि. रि. पृ. १६७) अतो मदीयं भाष्यमुपपादनं च द्रष्टव्यम् ।
२१. श्लो. बार्हस्पत्यस्य व्याख्यानं गणितं च न सम्यक् (द्र. अगस्तमा. हि. रि. पृ. १६७-१६८) अत्र सोपपत्तिकं मद्भाष्यं विलोक्यम् ।
२२. श्लो. बार्हस्पत्यव्याख्यानं न साधु (द्र. अगस्तमा. हि. रि. पृ. १६३) अत्र मद्भाष्यं विलोक्यम् ।
२३. श्लो. बार्हस्पत्यव्याख्यानं न स्फुटम् । (द्र. जुलाईमा. हि. रि. पृ. ६२) अतो मदीयं भाष्यं गणितं च द्रष्टव्यम् ।
२३. श्लो. बार्हस्पत्यस्य व्याख्यानं गणितं च समीचीनं तथाऽपि मद्भाष्यं विलोक्यम् ।

२४. श्लो. न कश्चिद्विशेषस्तथाऽपि मद्भाष्यं बार्हस्पत्यस्य व्याख्यानमपि साधु विलोक्यम् ।
२५. श्लो. बार्हस्पत्यस्य व्याख्यानं न समीचीनम् । तेन गणितेन भांशा आनीतास्ते केवलं नोपयुक्ताः । (द्र. जुलाईमा. हि. रि. पृ. ६२) किन्त्विह शङ्करबालकृष्णदीक्षितेन यथा व्याख्यातं तथैव मन्मतमतः सोपपत्तिकं मद्भाष्यं विलोक्यम् ।
२६. श्लो. बार्हस्पत्यस्य व्याख्यानं गणितं च मन्मते न शुद्धम् । (द्र. जुलाईमा. हि. रि. पृ. ६३--६४) अत्र मदीयं भाष्यं सोपपत्तिकं विलोक्यम् ।
२७. श्लो. बार्हस्पत्यस्य शोधितपाठो न शोभनस्तथा तस्य व्याख्यानं गणितं च न साधु । (द्र. जु.मा. हि. रि. पृ. ६४--६९) अतः सोपपत्तिकं मद्भाष्यं विलोक्यम् ।
- २८-३१. श्लो. न कश्चिद्विशेषः । कुत्रचित् पाठवैलक्षण्यान्मद्भाष्यं विलोक्यम् । बार्हस्पत्यमतं च सम्यक् ।
- ३२-३४. श्लो. न कश्चिद्विशेषः । तथाऽपि शोभनपाठार्थं मद्भाष्यं विलोक्यम् । बार्हस्पत्यादिव्याख्यानमपि समीचीनम् ।
३५. श्लो. बार्हस्पत्यव्याख्यानं न शोभनम् । मद्भाष्यं विलोक्यमिह ।
३७. श्लो. बार्हस्पत्यव्याख्यानं साधुकल्पमतो मद्भाष्यं विलोक्यम् ।
- ३८-४१. श्लो. न विशेषः ।
४२. श्लो. न कश्चिद्विशेषस्तथाऽपि संप्रत्युग्रादौ नक्षत्रान्तरत्वान्मद्भाष्यं विलोक्यम् !
४९. श्लो. अत्र बार्हस्पत्यस्य 'वेदविद्' इति पदे 'वेद विद्' इति पदद्वयं शोभनमेतदर्थं मद्भाष्यं विलोक्यम् ।

अथार्चज्यौतिषे श्लोका याजुषोक्ता एव विशेषाश्च—

१३. श्लो. अत्र बार्हस्पत्यस्य व्याख्यानं गणितं शोधनं च न समीचीनम् । (द्र. अगस्तमा. हि. रि. पृ १६३--१६५) अतो मदीयं भाष्यं गणितं च विलोक्यम् ।
१७. श्लो. अत्र वेबर-बार्हस्पत्ययोः 'कुम्भका' 'कुटपैः' इति पाठद्वयं न साधु । बार्हस्पत्येन (अप्रिलमा. हि. रि. पृ. ३१९) याजुषार्चयोः श्लोकसाम्यं प्रदर्शितं तदपि न श्लोकयोर्वैषम्यात् । अतो मदीयं भाष्यं विलोक्यम् ।
१९. श्लो. अत्र बालगङ्गाधरतिलक-बार्हस्पत्यादीनां व्याख्यानमशुद्धम् । न हि कुत्राप्यभ्यस्तपदेन योजनं दृश्यते । तथा मन्मते 'गुण'स्थाने 'गण'पाठः 'सूर्यात्' स्थानं च 'स्वाक्षात्' पाठः साधीयान् । (द्र. मे-जूनमा. हि. रि. पृ ४४०--४४३) अत्र सोपपत्तिकं मदीयं भाष्यं विलोक्यम् ।
३३. श्लो. वेबर-बार्हस्पत्यसंशोधितपाठे तिथीनां क्रमभङ्गो व्याकरणाशुद्धिश्च तदर्थं मदीयः पाठो भाष्यं च विलोक्यम् ।
३४. श्लो. अत्र वेबरबार्हस्पत्यादिशोधितपाठो न युक्तस्तत्र त्रुटिश्च विभाति । बार्हस्पत्यव्याख्यानं च न साधु । (द्र. मे, जून. मा. हि. रि. पृ. ४३९--४४०) अतो मद्भाष्यं विलोक्यम् ।

श्रुतिः कामदुघा वेदरूपमार्चं च याजुषम् ।

ज्यौतिषं तत्र चेदर्थान्तरं माधूपपादनैः ॥ १ ॥

अध्याहारवशेन स्यान्मान्यं तदपि विद्वैः ।

तेन हानिर्न कुत्रापि चेदर्थसङ्गतिर्न हि ॥ २ ॥

अस्तीह याजुषे चार्चे भेदः शब्दस्य कुत्र चित् ।

आश्लेषार्थायनादस्य कालज्ञानं न दुर्लभम् ॥ ३ ॥

मुद्रणे शोधने यत्र कुत्राप्यातुर्गतावशात् ।

अशुद्धिः शोध्यतां धैरैर्वदतीति सुधाकरः ॥ ४ ॥

श्रीजानकीवल्लभो विजयते ।

अथ

सुधाकरभाष्यसहितं

याजुपज्यौतिपम् ।

रमन्ते योगिनो यत्र श्रमं ते स्वं हगन्ति च ।
नमन्ते भोगिनो यं च तमन्ते वासिनं स्मर ॥

तत्र तावन्निर्विघ्नपूर्वकग्रन्थसमाप्त्यर्थं मङ्गलं स्वकर्त्तव्यं चाह शुचि-
नामा कश्चिदपिः ।

पञ्चसंवत्सरमययुगाध्यक्षं प्रजापतिम् ।
दिनर्त्वयनमासाङ्गं प्रणम्य शिरसा शुचिः ॥ १ ॥
ज्योतिषामयनं पुण्यं प्रवक्ष्याम्यनुपूर्वशः ।
सम्मतं ब्राह्मणेन्द्राणां यज्ञकालार्थसिद्धये ॥ २ ॥

अहं शुचिः पवित्रो भूत्वा वा शुचिनामा ज्योतिषां ज्यौतिष-
शास्त्राणामयनं स्थानमर्थात् निधिरूपं निबन्धमनुपूर्वशो यथाक्रमं प्रवक्ष्यामि ।
किमर्थम् । यज्ञकालार्थसिद्धये । ज्योतिषोमादीनां यज्ञानां ये कालास्तद-
र्थानां यासिद्धिस्तस्यै । किं कृत्वा ! प्रजापतिं ब्रह्माणं शिरसा मूर्ध्ना प्रणम्य
प्रणिपातपूर्वकं नमस्कृत्य । किंविशिष्टं ब्रह्माणम् । पञ्चसंवत्सरमययुगाध्य-
क्षम् । पञ्चसंवत्सरात्मकं यद्युगं तदध्यक्षं तदधिपतिम् । पुनः किंविशि-
ष्टम् । दिनर्त्वयनमासाङ्गम् । दिनानि, ऋतवः, अयने, मासाश्चैवाङ्गानि यस्य
तम् । किंविशिष्टं ज्योतिषामयनम् । पुण्यं पवित्रमर्थात् पुण्योत्पादकम् ।

पुनः किंविशिष्टम् । ब्राह्मणेन्द्राणां ब्राह्मणेषु श्रेष्ठानां ज्योतिर्विदां सम्मतं
स्वीकृतमिति ॥ १-२ ॥

अस्य ज्यौतिषशास्त्रस्य कथं वेदाङ्गत्वमित्याशङ्क्याह ।

वेदा हि यज्ञार्थमभिप्रवृत्ताः
कालानुपूर्वा विहिताश्च यज्ञाः ।
तस्मादिदं कालविधानशास्त्रं
यो ज्योतिषं वेद स वेद यज्ञान् ॥ ३ ॥

हि यतो वेदा यज्ञार्थमभिप्रवृत्ताः सन्ति । यज्ञाश्च कालानुपूर्वा
अर्थात् कालार्थिनाः सन्ति । तस्मादिदं ज्यौतिषं कालविधानशास्त्रं काल-
विधिशिक्षकं यो वेद जानाति स वेदाङ्गज्ञानात् यज्ञान् दर्शपौर्णमासादीन्
वेद जानाति कालविधायकत्वादस्य वेदाङ्गत्वं सिद्धम् । वेदाङ्गत्वाद-
वश्यमध्येतव्यमिति ।

तथा च सिद्धान्तशिरोमणौ भास्करः ।

“वेदास्तावद्यज्ञकर्मप्रवृत्ता

यज्ञाः प्रोक्तास्ते तु कालाश्रयेण ।

शास्त्रादस्मात् कालबोधो यतः स्याद्-

वेदाङ्गत्वं ज्यौतिषस्योक्तमस्मात्”-इति ॥ ३ ॥

इदानीं स्कन्धत्रयात्मकज्यौतिषशास्त्रे गणितं प्रशंसते ।

यथा शिखा मयूराणां नागानां मणयो यथा ।
तद्वद्वेदाङ्गशास्त्राणां गणितं मूर्धनि स्थितम् ॥ ४ ॥

यथा मयूराणां शिखा मयूरशिरसि स्थिता । यथा नागानां सर्पाणां

मणयस्तच्छिरोरूपफणासु स्थिताः सन्ति । तद्वत् तथा वेदाङ्गशास्त्राणां
व्याकरण-निरुक्त-कल्प-शिक्षा-छन्दसां शिरसि गणितं ज्योतिषं स्थित-
मस्ति । सर्वत्र वेदाङ्गेषु सङ्ख्याव्यवहारात् सङ्ख्याविधानप्रतिपादकं
गणितशास्त्रमेव प्रधानमिति ॥ ४ ॥

इदानीं पञ्चवर्षात्मकयुगे संवत्सरानयनमाह ।

(ये बृहस्पतिना भुक्ता मीनात् प्रभृति राशयः ।
ते हृताः पञ्चभिर्याता यः शेषः स परिग्रहः ॥)

बृहस्पतिना गुरुणा ये मीनात् प्रभृति मीनराशेः सकाशात् राशयो
भुक्तास्ते पञ्चभिर्हृता लब्धा याता युगसंख्या ज्ञेया । यः शेषः स वर्त्त-
माने युगे परिग्रहो ब्राह्म इति । अत्र पञ्चवर्षात्मकयुग एव सर्वा गणनाऽत
इदं पद्यं क्षेपकम् । बृहस्पतिभुक्तराशीनां पञ्चाह्वत्वादिति स्फुटं ज्योति-
र्विदामिति ।

इदानीमनाद्यन्तकालेऽत्र कियत्कालपर्यन्तं गणनेत्याशङ्क्याह ।

माघशुक्लप्रपन्नस्य पौषकृष्णसमापिनः ।
युगस्य पञ्चवर्षस्य कालज्ञानं प्रचक्षते ॥ ५ ॥

अत्र दैवज्ञाः पञ्चवर्षात्मकयुगस्य मध्ये कालानां चान्द्रसौरसावन-
नाक्षत्राणां ज्ञानं प्रचक्षते कथयन्ति । किंविशिष्टस्य । माघशुक्लप्रपन्नस्य
माघशुक्लप्रतिपदि समुद्भूतस्य । पुनः किंविशिष्टस्य । पञ्चमे वर्षे पौष-
कृष्णसमापिनः पौषकृष्णामायां यस्य समाप्तिर्भवति तस्य । अत्र चान्द्रा
मासा गृह्यन्ते येषामारम्भः शुक्लादिः समाप्तिस्तु दर्शान्ते ॥ ५ ॥

इदानीं कस्य माघस्य शुक्लप्रतिपदि पञ्चवर्षात्मकयुगस्यारम्भ इत्याह ।

स्वराकूमेते सोमार्कौ यदा साकं सवासवौ ।

स्यात् तदाऽऽदियुगं माघस्तपः शुक्लोऽयनं ह्युदक् ॥ ६ ॥

यदा सौ धनिष्ठानक्षत्रसहितौ सोमार्कौ चन्द्रसूर्यौ साकं सह स्वराकाशे आक्रमते गच्छतस्तदाऽऽदियुगं भवति । अत्रैतदुक्तं भवति “यदा रविचन्द्रधनिष्ठानां क्रान्तिवृत्ते ह्येकमेव स्थानं तदाऽऽदियुगस्य । न ह्यत्र धनिष्ठाचन्द्रसूर्यविम्बानां युतिरपेक्षिता । ज्यौतिषसिद्धान्ते सर्वत्र दर्शादिशब्देन स्थानीययुतिग्रहणात्”-इति बार्हस्पत्यमतम् । कस्य चिद्विशिष्टकालस्य नाम युगमिति प्रसिद्धम् । अतो यस्मिन् काले विम्बाभिप्रायेण त्रयाणां युतिर्जाता स एव युगादिरिति बहूनां मतम् । क्रान्तिवृत्तस्य समाः सप्तविंशतिभागा एव ज्यौतिषवेदाङ्गे नक्षत्राणि । अतोऽग्निमश्लोकेन श्रविष्ठापदेन क्रान्तिवृत्ते तत्स्थानमेवापेक्षितमतोऽत्र बार्हस्पत्यमतमेव समीचीनमिति मन्मतम् । यदा युगादिस्तदैव माघो माघादिः । य एव माघः स एव तपः । अर्थात् माघस्तपश्चैकार्थवाचिनौ शब्दौ । तपःशब्देन तपो नाम ऋतुरिति बार्हस्पत्यमतं मन्मते न साधु । यदा युगादिस्तदैव शुक्लपक्षादिस्तथा हीति निश्चयेनोदगयनमुदगयनादिश्चेति ॥ ६ ॥

इदानीमयने आह ।

प्रपद्येते श्रविष्ठादौ सूर्याचन्द्रमसाबुदक् ।

सार्पार्थे दक्षिणाऽर्कस्य माघश्रावणयोः सदा ॥ ७ ॥

सूर्याचन्द्रमसौ यदा श्रविष्ठादौ धनिष्ठादौ प्रपद्येते तदोदग् उत्तरमयनं तथा तौ यदा सार्पार्थे श्लेषार्थे तदा दक्षिणा दक्षिणमयनं भवति । सदा सर्वदाऽर्कस्य सूर्यस्य माघश्रावणयोस्ते उदग्दक्षिणायने भवतः ।

अत्रोपपत्त्यर्थं तावज्ज्यौतिषवेदाङ्गसम्बन्धिनो रविभगणादयः

प्रदर्शयन्ते । वराहमिहिरकृतपञ्चसिद्धान्तिकायां पैतामहसिद्धान्ते ये रविभगणादयो विलिखितास्त एव ज्यौतिषवेदाङ्गीया इति (मत्कृता पञ्चसिद्धान्तिकाटीका विलोक्या) ।

तत्रैकस्मिन् युगे रविवर्षाणि = ९ । एतावन्त एव रविभगणाः = ९ ।

सौरमासाः = ६० । सौरदिनानि = १८००

चान्द्रमासाः = ६२ । चान्द्रदिनानि = १८६०

क्षयाहाः = ३०

सावनदिनानि = १८३०

भभ्रमा वा नक्षत्रोदयाः = १८३९

चन्द्रभगणाः = ६७

चन्द्रसावनदिनानि = १७६८

एकस्मिन् सौरवर्षे सावनदिनानि = ३६६

एकस्मिन् सौरवर्षे चान्द्रदिनानि = ३७२

एकस्मिन् सौरवर्षे नक्षत्रोदयाः = ३६७

अथैकस्मादयनाद्द्वितीयमयनपर्यन्तं सौरदिनानि = १८० ।

एते सौरांशा एकनक्षत्रभोगेन त्रयोदशांशैः सत्र्यंशाधिकै- $१३\frac{१}{३} = \frac{४०}{३}$ भक्ता लब्धान्ययनयोरन्तरे नक्षत्राणि = $\frac{३ \times १८०}{४०} = \frac{२७}{२} = १३\frac{१}{२}$ ।
श्रविष्ठादिगणनया जातं द्वितीयमयनं श्लेषार्धेऽत उपपन्नम् । यद्वाऽयनाद्द्वितीयमयनपर्यन्तं सौरवर्षार्धं तत्र वेः सप्तविंशत्यर्धमितानि नक्षत्राणि पूर्वागतनक्षत्रसमानि । माघे धनिष्ठागतत्वाद्द्रवेरुत्तरमयनम् । श्लेषार्धगतत्वेन कर्किराशिगतत्वाच्च श्रावणे मासि तस्य दक्षिणमयनमिति स्फुटम् ॥ ७ ॥

इदानीमयनयोर्दिनरात्रिमाने आह ।

धर्मवृद्धिरपां प्रस्थः क्षयाहास उदग्गतौ ।

दक्षिणेती विपर्यासः षण्मुहूर्त्त्ययनेन तु ॥ ८ ॥

उदग्गतावुत्तरायणे रवावपां पयसां प्रस्थमात्रं प्रत्यहं घर्मवृद्धिर्दिन-
वृद्धिर्भवति तथा तदैव प्रस्थमात्रं क्षपाहासो रात्र्यपचयो भवति । दक्षि-
णेतौ दक्षिणायने च विपर्यासो भवति अर्थात् प्रत्यहं **जलप्रस्थसमो**
दिनहासस्तथा रात्र्युपचयो भवति । अयनेन तु अर्थादेकस्मादयनाद्द्विती-
यायनेन दिनरात्रयः षण्मुहूर्त्ती । मुहूर्त्तो घटिकाद्वयमित्यनेन द्वादशघटि-
कातुल्यौ दिनरात्र्योर्वृद्धिक्षयौ भवतः । अत उत्तरायणे परमाल्पं दिनमा-
नम् = २४ । दक्षिणायने च परमाधिकं दिनमानम् = ३६ । एवं विप-
र्याद्रात्रिमाने च ।

अत्रोपपत्तिः ।

“पलानि पञ्चाशदपां धृतानि तदाढकं द्रोणमतः प्रमेयम् ।

त्रिभिर्विहीनं कुडवैस्तु कार्यं तन्नाडिकायास्तु भवेत् प्रमाणम्” ॥

इति ज्यौतिषवेदाङ्गीय-२४-तमेन श्लोकेन त्रिभिः कुडवैर्विहीनं
द्रोणं नाडिकायाः प्रमाणम् ।

तथा ।

१० प = १ आढकः ।

४ आ = १ द्रो = २०० प ।

४ प्र = १ आ = १० प ∴ प्र = १२ $\frac{१}{२}$ प ।

४ कु = १ प्र = १२ $\frac{१}{२}$ प ∴ कु = ३ $\frac{१}{२}$ प ।

अतः ३ कु = ९ $\frac{३}{२}$ पलानि । एका नाडिका च = १ द्रो - ३ कु =

$$२०० प - ९ $\frac{३}{२}$ प = १९० $\frac{५}{२}$ = $\frac{१९० $\frac{५}{२}$ }{१२ $\frac{१}{२}}$ प्र = $\frac{१९२५ \times २}{८ \times २९}$ प्र = $\frac{६१}{४}$ प्र$$$

द्वादशघटिकासु प्रस्थमानम् = १२ × $\frac{६१}{४}$ प्र = १८३ प्र । अथायनयोर्मध्ये
सौरदिनानि सौरवर्षदिनार्धसमानि = $\frac{३६६}{३} = १८३$ । ततोऽनुपातो यदि

१८३ सौरदिनैः १८३ प्रस्था लभ्यन्ते तदैकेन सौरदिनेन किं लब्धिः प्रस्थमितौ प्रत्यहं दिनरात्र्योर्वृद्धिक्षयौ भवत इत्युपपन्नम् । यथा पयसां षष्टि-पलैः पूर्णा जलघटी प्राचीनैर्निर्मिता यत्राधश्छिद्रेण प्रतिपलं पलमात्रं जलं निःसरति तथा ज्यौतिषवेदाङ्गसमये तथैकं जलयन्त्रं विनिर्मितमासीत् यत्र $\frac{१}{४}$ प्रस्थमितं जलमधश्छिद्रेणैकघटीतुल्येन कालेन निरसरत् । तत्र प्रस्थमितजलनिःसरणकालश्च पानीयपलकालवत् प्रस्थसंज्ञ उच्यते । एवमाढकतुल्यजलनिःसरणकाल आढकसंज्ञः । एवमन्येऽपि कालसंज्ञका बोध्या इति । एवमत्र ज्यौतिषवेदाङ्गस्य यत्र रचना जाता तत्र परमं चरघटी-मानं घटिकात्रयं सिध्यति ततो 'दिग्नागसत्र्यंशगुणैर्विनिष्ठी'-इत्यादिभा-स्करप्रकारवैपरीत्येन तत्र देशे स्वल्पान्तरात् पलभाऽङ्गुलात्मिका = $\frac{१८०}{२१\frac{३}{४}} = \frac{९४०}{६४} = \frac{१३९}{१६} = ८\frac{५}{१६}$ । अथ चापीयत्रिभुजेन चरज्या = अक्षांशस्पर्शरेखा × क्रान्तिस्पर्शरेखा ÷ त्रिज्या । अत्र नाडीत्रयं परमं चरं क्रान्तिं च परमां जिनांशसमां गृहीत्वा सूक्ष्मज्याविधिना लघुरिक्थग्रहणेन लास्पअ = लाज्याच - लास्पक्रां + १० अनेन समीकरणेन सूक्ष्मा अक्षांशाः = ३४।४५।४७ ॥ ८ ॥

अथैकस्मिन् युगे दशसु रव्ययनेषु तिथीराह ।

प्रथमं सप्तमं चाहुरयनाद्यं त्रयोदशम् ।

चतुर्थं दशमं चैव द्विर्युगं बहुलेऽप्यृतौ ॥ ९ ॥

प्रथमं सप्तमं त्रयोदशं चतुर्थं दशमं तिथिं द्विद्विबारमाचार्या अय-नाद्यमाहुः । अत्रैतदुक्तं भवति । १।७।१३।४।१० एतास्तिथयो द्विः स्थाप्यास्तदा अयनाद्यास्तिथयः स्युः । प्रथममयनं प्रतिपदि द्वितीयं सप्तम्यां तृतीयं त्रयोदश्यां चतुर्थं चतुर्थ्यां पञ्चमं दशम्यां पुनः षष्ठाद्यं

प्रतिपदादिषु भवतीत्यर्थः । तत्र युग्मं तिथिमानं चतुर्थी दशमी च बहुले कृष्णपक्षे ज्ञेयमन्यानि चानुक्तत्वात् शुक्लपक्षे बोध्यानीति । अपि निश्चये-
नैवमृतौ षडधिके तिथावेकायनतिथेरपरायनतिथिर्भवतीत्यर्थः ।

अत्रोपपत्तिः । एकायनादपरायनपर्यन्तं वर्षचान्द्रदिनार्धसमास्तिथयो भवन्ति । वर्षे चान्द्रतिथयः = ३७२ । एतदर्धमानम् = १८६ । अत्र मासानां प्रयोजनाभावादेकायनतिथेरपरायनतिथिः षडधिका । तथा कृते जाता अयनाद्यास्तिथयः । १।७।१३।१९।२५॥१।७।१३।१९।२५।

अत्र चतुर्थी च पञ्चमी संख्या तथा नवमी दशमीसंख्या च पञ्चदश-
तिथिवियोजनेन जाता कृष्णपक्षीया चतुर्थी दशमी च । अत्र शुक्लपक्षादिमासो
ग्राह्यः । सप्तमश्लोके 'माघश्रावणयोः सदा'-इति वाक्यात् । प्रथममयनार्धं
माघशुक्लप्रतिपदि । द्वितीयमयनं श्रावणशुक्लसप्तम्याम् । चतुर्थमयनं श्राव-
णकृष्णचतुर्थ्याम् । पञ्चमं च माघकृष्णदशम्यां भवति । एवं नवमदशमे
अपि श्रावणकृष्णचतुर्थीमाघकृष्णदशम्योः क्रमेण भवत इति सर्वं निरव-
द्यम् । इदं बार्हस्पत्यव्याख्यानमतीव समीचीनम् । तत्र ऋतुशब्देन
मासो मन्मते न समीचीनः किन्तु ऋतुशब्देन षट्संख्या ग्राह्येति ॥ ९ ॥

इदानीमयनेषु नक्षत्राणि ऋतुनक्षत्राणि चाह ।

**वसुस्त्वष्टा भवोऽजश्च मित्रः सर्पोऽश्विनौ जलम् ।
अर्यमा कोऽयनाद्याः स्युर्धपञ्चमभस्त्वृतुः ॥ १० ॥**

वसुर्धनिष्ठा । त्वष्टा चित्रा । भवो रुद्र आर्द्रा । अज एकपात् ।
मित्रोऽनुराधा । सर्पः श्लेषाः । अश्विनावश्विनी । जलं पूर्वाषाढा । अर्यमा
उत्तरफाल्गुन्यः । को रोहिणी । एता अयनाद्याश्चन्द्रोडवः स्युः । ऋतुश्चा-
र्धपञ्चमभः । पञ्चमभस्य यदर्धमर्थात् ४ ३ सूर्यनक्षत्राणि चैकत्तौ भवन्ति ।

इदानीं मासान्तरे दिनानयनं पर्वाविशेषं चाह ।

एकान्तरेऽह्नि मासे च पूर्वान् कृत्वाऽऽदिमुत्तरः ।

अर्धयोः पञ्चपर्वाणां मृदू पञ्चदशाष्टमौ ॥ ११ ॥

पूर्वान् वारानादिं कृत्वा एकान्तरेऽह्नि मासे चोत्तरो दिवसो ज्ञेयः ।
यस्मिन् चान्द्रे मासे यो वारस्तदग्रिमे चान्द्रे मासे तदुत्तरो वारो ज्ञेयः ।
यथा यदि प्रथमचान्द्रमासारम्भे रविवारस्तदा द्वितीयमासारम्भे चन्द्रवारो
भविष्यति चान्द्रमासस्यैकोनत्रिंशत्सावनादिनात्मकत्वादिति स्फुटम् ।

१४ श्लोके यानि दिवसस्य पञ्चभागात्मकानि पञ्चपर्वाणि तेषाम-
र्धयोः खण्डयोर्यौ पञ्चदशाष्टमौ खण्डौ तत्र रवेस्तेजोमन्दात् मृदू ज्ञेयौ ।
तौ द्वौ मृदुसंज्ञौ ज्ञेयावित्यर्थः ॥ ११ ॥

अत्रोपपत्तिः । एकस्मिन् युगे चन्द्रनक्षत्राणि = ६७ × २७ =
१८०९ । दशभिर्हृतानि लब्धान्येकस्मिन्नयने नक्षत्राणि = १८९ $\frac{१}{४}$ सप्त-
विंशतितष्ठानि = १८ $\frac{१}{४}$ एकद्वित्र्यादिगुणानि १८ $\frac{१}{४}$ । ३७ $\frac{१}{४}$ । ५६ $\frac{१}{४}$ ।
७५ $\frac{१}{४}$ । ९४ $\frac{१}{४}$ । ११३ $\frac{१}{४}$ । १३२ $\frac{१}{४}$ । १५१ $\frac{१}{४}$ । १७० $\frac{१}{४}$ । १८९ ।

एतानि सप्तविंशतितष्ठानि जातानि

१८ $\frac{१}{४}$ । १० $\frac{१}{४}$ । २ $\frac{१}{४}$ । २१ $\frac{१}{४}$ । १३ $\frac{१}{४}$ । ५ $\frac{१}{४}$ । २४ $\frac{१}{४}$ ।
१६ $\frac{१}{४}$ । ८ $\frac{१}{४}$ । ० धनिष्ठात एतत्संख्यान्तरचन्द्रनक्षत्रेषु अयनानि भवन्ति ।
यथा धनिष्ठात एकोनविंशतितमनक्षत्रे चित्रायामन्यदयनम् । धनिष्ठात
एकादशे नक्षत्रे आर्द्रायां ततोऽन्यत् । धनिष्ठातस्तृतीये नक्षत्रे पूर्वभाद्रपदायां
ततोऽप्यन्यदयनम् । एवमन्यान्यानीतचन्द्रनक्षत्रेषु भवन्ति । अथैकस्मिन्
वर्षे सूर्यनक्षत्राणि = २७ षड्भिर्हृतानि लब्धान्येकत्तौ सूर्यनक्षत्राणि $\frac{२७}{६}$ =
४ $\frac{१}{२}$ अत उपपन्नं सर्वम् ॥ १० ॥

अथ पर्वणि अंशसाधनमाह ।

द्योर्ज्ञेयं पर्व चेत् पादे पादत्रिंशत् तु सैकिका ।

भागात्मनाऽपवृज्यांशान् निर्दिशेदधिकं यदि ॥ १२ ॥

चेद्द्योर्दिनस्य पादे पर्व भवेत् तर्हि गणितागतमेवांशमानं ज्ञेयम् ।
यद्यंशमानं पादतोऽधिकं तदा तेभ्योऽंशेभ्यः पादांशानपवृज्य वर्जयित्वा
शेषानंशान् गणको निर्दिशेत् । पादे कियन्तोऽंशा इत्याह । पादत्रिंशत्
तु सैकिकेति । भागात्मना विभागावयवेन पाद एकत्रिंशद्भवति ।
अत्रैतदुक्तं भवति । अत्र ज्यौतिषवेदाङ्गे सावनदिनस्य नक्षत्रादिमानस्य
च चतुर्विंशत्यधिकशततमभागाः कृताः सन्ति । ते च भागा अंशा
वोच्यन्ते । अतो दिनादिचतुर्थांशे एकत्रिंशद्भागा भवन्ति । सावनदिनेन
सावनमहोरात्रं गृह्यते । अतः पादांशा मध्याह्नपर्यन्तं भवन्ति । ततोऽधि-

केभ्यो भागेभ्यः पादांशान् विशोध्य शेषांशा दिनोत्तरदले बोध्याः । एवं रात्रावपि निजपादीया भागाः साधनीयाः । यदि रात्रिपूर्वार्धे पर्वमानं दश-
भागमितं तदा पादद्वयमिते दशभागाधिके पर्वमाने पादयोः स्वतो ज्ञानात्
पर्वणोऽंशा दशसमा इत्येव गणका वदन्तीति । अत्र 'दुहेयं' वा बार्ह-
स्पत्यशोधितं 'दुर्हेय'मिति मन्मते न समीचीनमिति ॥ १२ ॥

इदानीं युगादेरिष्टपर्वपर्यन्तं पर्वगणानयनमाह ।

निरेकं द्वादशाभ्यस्तं द्विगुणं गतसंयुतम् ।

षष्ट्या षष्ट्या युतं द्वाभ्यां पर्वणां राशिरुच्यते ॥ १३ ॥

अत्र पूर्णान्तदर्शान्तयोः पर्वसंज्ञा ज्ञेया । वर्तमानसौराब्दमानं
चाध्याहार्यम् । ततोऽस्य श्लोकस्यैवं व्याख्यानं कार्यम् । वर्तमानसौरा-
ब्दमानं निरेकं शेषं द्वादशाभिरभ्यस्तं गुण्यं गुणनफलं च द्विगुणं कर्तव्यं
तच्च गतैः पर्वभिः संयुतं कार्यम् । संयुतं च षष्ट्या षष्ट्या द्वाभ्यां युतं
कार्यमर्थात् संयुतमानं द्विगुणं षष्ट्या विभक्तं निरग्रलब्धं च संयुतमान
एव योज्यं तदेव पर्वणां चान्द्रपर्वणां राशिर्गण उच्यते आचार्यैरिति ।

अत्रोपपत्तिः । मासार्धं स्वस्वपर्वेति एकयुगे सौराब्दाः = ५ । सौर-
मासाः = ६० । सौरपर्वाणि = १२० । चान्द्रमासाः = ६२ । चान्द्रपर्वाणि =
१२४ । सौरचान्द्रपर्वान्तरं युगेऽधिपर्वाणि = ४ । एतानि विशत्यधिकश-
तसौरपर्वसु जातानि तेन षष्टिमितसौरपर्वसु अधिपर्वमानम् = २ । अथ
वर्तमानसौराब्दमानं निरेकं गतसौराब्दमानं जातम् । तद्द्वादशगुणं
जाता गतसौरमासास्ते द्विगुणा जातो गताब्दान्ते गतसौरपर्वगणस्तत्र वर्त-
मानचान्द्राब्दीयगतचान्द्रपर्वसंख्यासमा गतरविपर्वसंख्यैव योजिता । एवं
गतचान्द्रपर्वाग्ने यद्रविपर्वं तत्पर्यन्तं रविपर्वगणो जातः । तस्य चान्द्रपर्व-

करणार्थमधिपर्वानयनम् । यदि षष्टिमितैः सौरपर्वभिरधिपर्वमानं द्वयं लभ्यते तदा गतसौरपर्वगणेन किं लब्धमधिपर्वमानं तच्छेषं च यदि गतरविपर्वगणे योज्यते तदा गतसौरपर्वान्ते चान्द्रपर्वगणो भवेत् । तत्र चान्द्ररविपर्वान्तरमधिपर्वशेषं समं वियोज्यं तदा निरवयवो गतचान्द्रपर्वगणो भवेत् । एवं स्थितौ निरग्रमधिपर्वमानमेव गतरविपर्वगणे योज्यते । लाघवेन गतचान्द्रपर्वगणो भवतीति । यथा सिद्धिस्तशिरोमण्याद्यौ ज्यौतिषसिद्धान्तग्रन्थे चान्द्रमासानयनार्थमधिशेषव्याप्तिकारणं विलिखितं तथैवात्रापि बोध्यमिति स्फुटं ज्योतिर्विदाम् । अत्र बार्हस्पत्यव्याख्यानं तच्छोधितं पद्यं च शङ्करबालकृष्णदीक्षितशोधितानुरूपं समीचीनम् । परन्तु तदुपपत्तौ च सशेषमधिपर्वमानमागच्छति तेन गतरविपर्वान्ते सावयवो गतचान्द्रपर्वराशिरायाति तत्र समीचीनं चान्द्रपर्वगणस्य निरवयवत्वादिति स्फुटमेव विदाम् ॥ १३ ॥

इदानीं दिनस्याष्टयामेषु पर्वणिं गते यामसंज्ञामाह ।

स्युः पादार्धास्त्रिपद्या ये त्रिद्व्येकेऽहः कृतस्थितेः ।

साम्येनेन्दोस्त्रयोऽन्ये तु पञ्चकाः पर्वसम्मिताः ॥१४॥

अहो दिनस्य ये त्रयस्त्रिद्व्येके पादार्धास्ते त्रिपद्याः पादार्धाः स्युः, अर्थात् तत्र कृतस्थितेः कृता स्थितिर्येन तस्येन्दोश्चन्द्रस्य साम्येन कारणेन पर्वदिने त्रिपदी योगविशेषो भवति । पादार्धद्वितीये यदि पर्व तदा तत्पूर्वापरयोः पादार्धयोरपि पर्वसान्निध्यात् स्नानदानादौ विशेषतः पुण्यमतः पादत्रयस्य त्रिपादी योगवैशिष्ट्यात् पूर्वेः संज्ञा कृतेति । एवं तस्मिन् पर्वणि येऽन्ये पञ्च पादार्धा अवशिष्टास्ते पर्वसम्मिता अर्थात् तेषु स्नानदानादिजन्यं तथैव पुण्यं यथाऽन्यसाधारणपर्वसु भवतीत्यर्थः ॥ १४ ॥

इदानीं पर्वणि चन्द्रनक्षत्रानयनार्थं भांशानयनमाह ।

भांशाः स्युरिष्टकाः कार्याः पक्षा द्वादशकोद्धताः ।

एकादशगुणाश्चेन्दोः शुक्लेऽर्धे चैन्दवा यदि ॥ १५ ॥

वर्तमानाब्दे द्वादशकेषु मासेषु उद्धताः प्राप्ता इष्टका अभीष्टाः पक्षाः कार्याः । निरेकं द्वादशाभ्यस्तमित्यादिना पूर्वोदितेन प्रकारेणाभीष्ट-पर्वणि पर्वगणं आनेयस्त एवात्रेष्टकाः पक्षा भवन्ति । पक्षा एकादशगुणा इन्दोश्चन्द्रस्य भांशाः स्युः । यदि ऐन्दवाश्चान्द्राः पक्षाः शुक्ले शुक्लपक्षे तदा पूर्वागतभांशेषु अर्धे च शब्दाद्योज्यमर्थात् भांशानां चतुर्विंशत्यधिकैकश-तमितानामर्धं द्विषष्टिर्योज्या तदा चन्द्रस्य भांशाः स्युरित्यर्थः ।

अत्रोपपत्तिः । एकस्मिन् युगे चान्द्रामासाः = ६२ । तत्पक्षाः = १२४ । चन्द्रभगणाः = ६७ । एते सप्तविंशतिगुणाश्चन्द्रभुक्तनक्षत्राणि = १८०९ । ततोऽनुपातो यदि १२४ पक्षैः पर्वभिर्वा १८०९ नक्षत्राणि तदैकपक्षेण किं जातान्येकपक्षे नक्षत्राणि = $\frac{१८०९}{१२४} = १४ \frac{७}{३४}$

= १४ नक्षत्राणि + ७३ भांशाः । यत् एकस्मिन् नक्षत्रे भांशाः = १२४ । इति पूर्वमेव प्रतिपादितम् । अथ ७३ भांशाः = ६२ + ११ । ततोऽनुपातो यद्येकस्मिन् पक्षे चैते भांशास्तदा पक्षगणे कियन्तः । लब्धा इष्टपक्षेषु भांशाः = ६२ इप + ११ इप अत्र यदि पक्षाः समा अर्थात् कृष्णपक्षे तदा प्रथमखण्डे पूर्णानि नक्षत्राणि लभ्यन्ते तेषां त्यागेन तदा भांशाः = ११ इप । अथ यदि पक्षा विषमा अर्थात् शुक्लपक्षे तदा प्रथमखण्डे पूर्णनक्षत्राणां त्यागात् भांशाः = ६२ । अतस्तदा वास्तवा भांशाः = ६२ + ११ इप । एवमत्राभीष्टे पक्षान्ते यत् किमपि नक्षत्रं तस्य भुक्ता भांशा आगच्छन्तीति सर्वं निरवद्यम् । अत्र बार्हस्पत्यव्याख्यानं तदुपपत्तिश्च निरर्थेति ॥ १५ ॥

इदानीं पक्षान्ते पूर्वागतभांशतो नक्षत्रज्ञानार्थमादौ लाघवेन नक्षत्र-
नामस्मरणार्थं भांशक्रमतो नक्षत्राणां लघुनामन्याह ।

जौ द्रा गः खे श्वे ही रो षाश्चिन्मू षक् ण्यः सू मा धा णः ।
रे मृ (त्रे) घाः स्वा पो जः कृ ष्यो ह ज्ये ष्टा इत्यृक्षा लिङ्गैः ॥

जौ (आश्वयुजौ अश्विनौ) । द्रा (आर्द्रा) । गः (भगः=पूर्व-
फल्गुन्यौ) । खे (विशाखे) । श्वे (उत्तराषाढा=विश्वे) । हिर् (उत्त-
रभाद्रपदा=अहिर्बुध्न्यम्) । रो (रोहिणी) । षाः (आश्लेषाः) ।
चित् (चित्रा) । मू (मूलम्) । षक् (शतभिषक्) । ण्यः (भरण्यः) ।
सू (पुनर्वसू) । मा (उत्तरफल्गुन्यौ=अर्यमा) । धाः (अनुराधाः) ।
णः (श्रवणः) । रे (रेवती) । मृ (त्रे) (मृगाशिरः) । घाः (मघाः) ।
स्वा (स्वाती) । पः (पूर्वाषाढा=आपः) । जः (पूर्वभाद्रपदा=
अजः=एकपात्) । कृ (कृत्तिकाः) । ष्यः (पुष्यः) । ह (हस्तः) ।
ज्ये (ज्येष्ठा) । ष्टाः (श्रविष्ठाः=धनिष्ठाः) । इति लिङ्गैः सङ्केतैः
ऋक्षा नक्षत्राणि द्राक्स्मरणार्थं ज्ञेया इति । इदं विद्युन्मालानाम छन्दः ।
तत्र सर्वे वर्णा दीर्घा भवन्ति । लाघवेनैकाक्षरेण नामग्रहणे सर्वेषां नामानि
भिन्नानि यथा भवेयुर्यथा च छन्दोभङ्गोऽपि न भवेत् तथा स्वेच्छया
नक्षत्रनामतः, पूर्वात्रये उत्तरात्रये च तुल्याक्षरग्रहणे नामैक्यदोषात् तत्त-
द्देवतानामतोऽक्षराणि गृहीतानि आचार्येण । मन्मते चित्रायामाचार्येण चि-
त्-इति गृहीतम् तेन 'चिन्मू' इति पाठः साधुः । एवं वैदिकव्या-
करणानुसारेण 'मृ' इत्यस्योच्चारणं 'त्रे' इति भवति तेन न छन्दोभङ्ग-
दोष इति । अत्र बार्हस्पत्यव्याख्यानं समीचीनम् । युक्तपरो हि वर्णो
दीर्घो भवेदिति बुद्ध्याऽऽचार्येण नक्षत्रनामसु आदिमध्यान्ताक्षराणि गृही-
तानि यतो नामाक्षराणां कस्याप्यक्षरस्य ग्रहणेन न कश्चिद्विशेषस्तदक्षरेण
तस्यैव नक्षत्रस्य ग्रहणादित्यलम् ॥ १६ ॥

इदानीमनन्तरोक्तसङ्केतेन पक्षान्ते भांशज्ञानतो नक्षत्रमाह ।

जावाद्यंशैः समं विद्यात् पूर्वार्धे पर्व तूत्तरे ।

भादानं स्याच्चतुर्दश्यां द्विभागेभ्योऽधिके यदि ॥ १७ ॥

पर्वसमये अंशैर्भांशैः समं तुल्यं जौ- आदि नक्षत्रं गणको विद्यात् जानीयात् । अत्रैतदुक्तं भवति । पर्वकाले “भांशाः स्युरिष्टकाः कार्याः पक्षा द्वादशकोद्गताः” इति पूर्वोदितप्रकारेण ये भांशाः समागतास्तत्संख्या ‘जौ द्रा गः खे’-इत्यादि क्रमेण गणनया यस्मिन् नक्षत्रे स्यात् तदेव पर्वणि नक्षत्रं स्यात् । यथा यदि भांशमानम् = २ । तदा क्रमगणनया द्वितीयं द्रा आर्द्राभं स्यात् । एवं यदि भांशमानम् = २७ । तदा क्रमगणनया सप्तविंशतिसंख्याकं ष्टाः श्रविष्ठाभं स्यात् । यदि भांशमानम् = २८ तदेदं सप्तविंशतितष्टं शेषेणैकेन समं पुनर्गणनया जौ अश्विनीभं स्यात् । एवं कस्मिंश्चिद्भांशमाने सप्तविंशतितष्टतो नक्षत्रं स्यात् । तस्य वर्तमानस्य भस्य चानीता भांशा गताः स्युरित्यर्थः । अथ दिनस्य रविस्वावनदि- नस्य पूर्वार्धे मध्याह्नात् प्राक् पर्व भवेत् तदा तस्मिन्नेव दिने पर्व ज्ञेयं तदेव स्नानदानादिकं कार्यमिति । यदि तूत्तरे दिनस्योत्तरार्धे पर्व तथा द्विभागेभ्यो द्विपादभागेभ्योऽधिके भांशमाने तदा तद्दिने चतुर्दश्यामेव पूर्वविधिनाऽऽगतस्य भस्यादानं ग्रहणं कार्यम् । अत्रैतदुक्तं भवति । भागद्वयमतिक्रम्य मध्याह्नानन्तरं यदि पर्व तदा तद्दिने न दर्शपौर्णमा- सप्रारम्भः किन्तु स्नानदानादिकर्मणि तद्दिने उदये चतुर्दशी ज्ञेया पूर्वविधिनाऽऽगतनक्षत्रस्य ग्रहणं च तस्यां चतुर्दश्यामेव कार्यम् । ज्यौ- तिषवेदाङ्गस्यं श्लोकः ‘जौ द्रा ग’-इत्यादि श्लोकस्य प्राक् प्रमादतो विलिखतः ।

अत्रोपपत्तिः । एकस्मिन् युगे चान्द्रपर्वाणि वा पक्षाः = १२४ ।

चान्द्रनक्षत्राणि = १८०९ पूर्वमेव १९ श्लोक-भाष्ये लिखितानि । अथ यदि पर्वगणमानम् = प, तत्रत्यगतनक्षत्रमानम् = न । वर्तमाननक्षत्रस्य गता भांशाश्च = भा, तदा यदि १२४ पक्षैः पर्वभिर्वा १८०९ नक्षत्राणि लभ्यन्ते तदा प-पर्वभिः किमिति लब्धानि न-नक्षत्राणि शेषाणि भा-भांशाः । अतो लब्धिगुणो हरः शेषयुतो भाज्यराशिसमः । तेन १८०९ प =

$$१२४ न + भा \therefore प = \frac{१२४ न + भा}{१८०९} । अत्र पमानमभिन्नम् । अतः$$

कुट्टकेन रूपक्षेपे ।

वली $\left\{ \begin{array}{l} ० \\ १ \\ २ \\ ३ \\ ४ \\ ५ \end{array} \right.$ ततो लब्धिगुणौ १७ । २४८ । स्वक्षेपेण भासंज्ञकेन गुणौ जातावभीष्टक्षेपे लब्धिगुणौ १७ भा । २४८ भा । “ते भाज्यतद्भाजकवर्णमाने” इति भास्करबीजोक्त्या न = २४८ भा = (९ × २७ + ९) भा । प = १७ भा ।

नक्षत्राणां सप्तविंशतेरल्पत्वात् भा-वशेन गतनक्षत्राणि = ९ भा । अत्र भा-मानस्य हरा-२२४ ल्पत्वात् भा-मानं १, २, ३, १२४ । इत्यादिभिरुत्थाप्य श्रविष्ठादिगणनया जावादिनक्षत्रक्रमाण्युत्पद्यन्ते ।

यथा यदि भांशमानम् = भा = १ तदा गतनक्षत्रसंख्या = न = ९ श्रविष्ठातः क्रमगणनया गतभं रेवती वर्तमाननक्षत्रं चाश्विनौ जौ वा । एवं यदि भा = २ तदा गतनक्षत्रसंख्या = १० । श्रविष्ठातः क्रमगणनया गतनक्षत्रं मृगशिरो वर्तमानं चार्द्रा वा द्रा-इति । एवमन्यानि पाठपठितान्यायान्तीति । अथ यदि भा = २७ इ + शे तदा गतनक्षत्रसंख्या = २७ × ९ × इ + ९ शे सप्तविंशतितष्टेन गतनक्षत्रसंख्या = ५ शे । अतः सप्तविंशतितष्ट-भांशमानेन एकद्व्यादिसमेन पुनःपुनस्तान्येव नक्षत्राणि समायान्ति । एवं लब्धिमानम् “१७ भा” अस्मिन् भास्थाने १, २, ३, १२४ उत्थापनेन पर्वमानं समायाति । यथा यदि भा = १ तदा पर्वमानम् = १७ ।

अर्थाद्युगादितः १७ मिते पर्वगणे भांशमानं रूपं तत्रस्थं नक्षत्रं च जौ भव-
तीति । एवं वास्तवभांशमानतः पर्वसंख्या तत्र स्थितं नक्षत्रं च सुलभेन
ज्ञायते । पूर्वोदितेनैव प्रकारेण डा. थिवो-विलिखिता पर्वनक्षत्रसूची-
उत्पद्यते । इदं सर्वं हि प्रकारान्तरेण बार्हस्पत्येन साधु प्रतिपादितं
परन्तु 'जावाद्यंशै'रित्यादि श्लोकस्य तदीयं व्याख्यानं न साधिवति सुजनै-
र्निपुणं विलोक्यमित्यलं पल्लवितेन ॥ १७ ॥

इदानीं पर्वभांशतः कलानयनमाह ।

कार्या भांशाष्टकास्थाने कला एकात्रविंशतिः ।

ऊनस्थाने द्विसप्ततिमावपेदिनसंयुताम् ॥ १४ ॥

एकस्मिन् वर्षे अष्टकाश्चतस्रो भवन्ति (अश्नन्ति पितरोऽस्या-
मित्यष्टका) ताश्च वेदे प्रसिद्धास्तेनाष्टकाशब्देन चत्वारि गृह्यन्ते । ततो-
ऽस्य श्लोकस्य व्याख्यानम् । भांशानामष्टका भांशाष्टका तत्स्थाने एको-
नविंशतिः कलाः कार्याः । तथा ऊनस्थाने हीनस्थानेऽर्थाद्धीनजातीयकाष्ठा-
स्थाने गणक इनैः सूर्यैरर्थाद्द्वादशभिः संयुतां द्विसप्ततिमर्थाच्चतुरशीति-
मावपेत् प्रक्षिपेत् । अत्रैतदुक्तं भवति । भांशानां प्रतिचतुष्कं एकविंशतिः
कलाश्चतुरशीतिः काष्ठाश्च कार्या इति ।

अत्रोपपत्तिः । यदि युगचन्द्रनक्षत्रैः १८०९ युगकुदिनानि १८३०
लभ्यन्ते तदैकेन चन्द्रनक्षत्रेण किं लब्धम् = $\frac{१८०९}{१८३०} = \frac{६०३}{६१०} = १ +$
 $\frac{०}{६१०} =$ एकं कुदिनं $\frac{०}{६१०}$ कुदिनशेषं च । तत्रैकस्य कुदिनस्य हरसमान्

१ "हेमन्तशिशिरयोश्चतुर्णामपरपक्षाणामष्टमीष्वष्टका एकस्यां वा"-इति-आश्व-
लायनसूत्रम् । "माध्याः पूर्णमास्या उपरि ह्यष्टका तस्यामष्टमी ज्येष्ठया संपद्यते तामे-
वाष्टकेत्याचक्षते" इति आपस्तम्बसूत्रम् ।

"ऊर्ध्वमाग्रहायण्यास्तिस्रोऽष्टकाः । ऐन्द्री वैश्वदेवी प्राजापत्या पित्र्या"-इति पार-
स्करगृह्यसूत्रम् । "मध्या वर्षे च तुरीया शाकाष्टका"-इति तत्रैव ।

त्र्यधिकषट्शतमितान् भागान् कृत्वैकस्य भागस्य संज्ञा कला कृता । तत एकस्मिन् चन्द्रनक्षत्रे एकं कुदिनं सप्तकला वा $६०३ + ७ = ६१०$ कला भवन्ति । वक्ष्यति चाऽऽचार्यः “सप्तैकं भयुक् सोमः”-इति । पुनरेककलायां चतुर्विंशत्यधिकशतसमान् भागान् कृत्वा एकभागस्य काष्ठासंज्ञा कृता । इदमपि वक्ष्यति चाचार्यः “काष्ठानां चैव ताः कला”-इति । ततोऽनुपातो यद्येकचन्द्रनक्षत्रेण वा चतुर्विंशत्यधिकशतभांशैः ६१० कला लभ्यन्ते तदा चतुर्भिर्भांशैः किम् । लब्धा एकाष्टकायां कलाः $= \frac{६१० \times ४}{१२४} = \frac{२४४०}{१२४} = १९ \frac{४}{३४} = १९$ कलाः + ८४ काष्ठाः । अत उपपन्नं सर्वम् । अत्र बार्हस्पत्यव्याख्यानं तदुपपत्तिश्च न साध्वीति ॥ १९ ॥

इदानीमिष्टतिथितुल्ये गतनक्षत्रे तत्कलानयनमाह ।

याः पर्वभादानकलास्तासु सप्तगुणा तिथिः ।

युक्ता ताश्च विजानीयात् तिथिभादानिकाः कलाः ॥ २० ॥

पूर्वप्रकारेण पर्वसमये या भादानकला आगतास्तासु सप्तगुणतिथिर्युक्ता ताश्च मणकस्तिथिभादानकलास्तिथितुल्ये गतभे सति आदानकला ग्रहणयोग्याः कला विजानीयात् । यदि पर्वतो गततिथिसंख्यासममेव गतनक्षत्रमानं तदा पर्वभादानकलासु सप्तगुणा तिथिर्योज्या । योगसमास्तिथितुल्ये पर्वतो गतभे तस्यादानकला भवन्ति ।

अत्रोपपत्तिः । तिथितुल्ये पर्वतो गतभे तिथिसंख्यासमा गतनक्षत्रसंख्या । एकैकस्मिन् नक्षत्रे तु एकं कुदिनं सप्तकलाधिकं भवति “सप्तैकं भयुक् सोमः”-इति वक्ष्यमाणवचनात् । अतो दिनस्य प्रयोजनाभावात् पर्वभादानकलासु सप्तगुणा तिथिर्युक्ता ताश्च तिथिदिने भस्यादानकला भवन्तीति स्फुटम् । अत्र बार्हस्पत्यव्याख्यानं न स्फुटमिति ॥ २० ॥

इदानीमिष्टतिथौ नक्षत्रानयनमाह ।

तिथिमर्कदशाभ्यस्तां पर्वभांशसमन्विताम् ।

विभज्य भसमूहेन तिथिनक्षत्रमादिशेत् ॥ २१ ॥

अर्कैर्द्वादशभिर्दशभिश्चाभ्यस्तां गुणितां तिथिं किंविशिष्टाम् ।
पर्वभांशसमन्विताम् । पर्वणि 'भांशाः स्युरिष्टकाः कार्याः पक्षा द्वादशको-
द्रताः'-इति विधिना ये भांशाः स्युस्तैः समन्विता युक्तेति तां भसमूहेन
भांशसमूहेन चतुर्विंशत्यधिकशतेन विभज्य लब्धं गणकस्तिथिनक्षत्रं तिथि-
सम्बन्धि नक्षत्रमादिशेत् कथयेदिति ।

अत्रोपपत्तिः । एकयुगे चन्द्रदिनानि वा तिथयः = १८६० ।
चन्द्रनक्षत्राणि च = १८०९ । ततोऽनुपातो यदि युगतिथिभिर्युगनक्षत्राणि
तदेष्टतिथिभिः किम् । लब्धानि नक्षत्राणि = $\frac{१८०९ \times \text{ति}}{१८६०}$ वा नक्षत्रांशाः =
 $\frac{१२४ \times १८०९ \text{ ति}}{१८६०} = \frac{१८०९ \text{ ति}}{१५} = (१२०\frac{१}{५})\text{ति} = १२०\text{ति} + \frac{१}{५}\text{ति} ।$
अत्र द्वितीयखण्डं त्यक्तं तदर्थमग्रे संस्कारविशेषं वक्ष्यति चाचार्यः ।
अत्र पर्वभांशयुतेनेष्टतिथौ भांशमानमेकनक्षत्रभांशमानेन भक्तं तिथिनक्षत्र-
मानं स्फुटमत उपपन्नम् । अत्र बार्हस्पत्यशोधितपाठो न साधुस्तथा
तद्व्याख्या तदुपपत्तिश्चेति सुधीभिर्भृशं विचिन्त्यम् ॥ २१ ॥

अधुना पूर्वप्रकारगततिथिनक्षत्रभांशेषु द्वितीयखण्डजन्यं संस्कार-
विशेषं कथयति ।

नवकैरुद्गतोऽंशः स्याद्युतः सप्तशुणो भवेत् ।

आवापस्त्वयुजे ह्यु स्यात् पौलस्त्येऽस्तं गतेऽपरम् ॥ २२ ॥

अयुजे विषमे पक्षे शुक्लपक्षावसाने पञ्चदशतिथौ आवापः-‘तिथि-
मर्कदशाभ्यस्ताम्’-इत्यादिविधिना लब्धोऽंशो भांशो नवकैर्नवभिर्भाशैरुद्गतो

वर्धितः कार्यस्तदा वास्तवभांशमानं भवेदित्यर्थः । अथ तदा “कार्या भांशाष्टकास्थाने”-इत्यादिविधिना या भादानकलास्तत्र ऋक्षः सप्तगुणो युतः तदा द्यु रविसावनदिनं सावयवं स्यात् । पौलस्त्ये चन्द्रेऽस्तं गते दर्शान्ते तु अपरं मानं कुदिनमानमेव साधयेत् । तत्र नवकैरुद्रतोऽंशो न कार्य इत्यर्थः ।

अत्रोपपत्तिः । पूर्वप्रतिपादितनक्षत्रानयने द्वितीयखण्डं $\frac{९५}{१५}$ यत् त्यक्तं तत्र पञ्चदशतिथिषु नव भांशा उत्पद्यन्ते । दर्शान्ते च तिथ्यभावाद्यं शून्यसमो भवत्यतः शुक्लपक्षान्ते पूर्वागतभांशा नवभिर्भाशैर्वर्धनीयाः । दर्शान्ते च यथागतास्तथैव ज्ञेयाः । अथैकस्मिन् नक्षत्रे एकं भूदिनं सप्तकलाधिकं भवत्यतो नक्षत्रसंख्या सप्तगुणा तत्रत्यभादानकलासु युता रविसावनं दिनं स्यात् । दर्शान्ते च भांशसंस्काराभावात् सावनं द्युमानमेव साध्यं तच्च तिथिनक्षत्राभावात् पर्वभादानसमं भवतीति । बाहस्पत्येन पौलस्त्यपदेन सोमाकरसम्मतोऽर्थश्चन्द्रवाचकः साधुर्गृहीतस्तथाऽप्यत्र मन्मते न तद्व्याख्यानं समीचीनमिति ॥ २२ ॥

इदानीं तिथिमानमानयति ।

अतीतपर्वभागेभ्यः शोधयेद्द्विगुणां तिथिम् ।

तेषु मण्डलभागेषु तिथिनिष्ठां गतो रविः ॥ २३ ॥

सूर्योदयादतीतपवर्णो गतपर्वणो ये भागा भोगभागा उन्नतांशा ये चैकसावनदिने चतुर्विंशत्यधिकशतमिता भवन्ति तेभ्यो द्विगुणां तिथिं गणकः शोधयेत् । शेषेषु तेषु मण्डलभागेषु खाहोरात्रवृत्तभागेषु यदा रविरागच्छति तदा स रविस्तिथिनिष्ठां तिथिमानान्तं गतो भवति । द्विगुणतिथिशोधनेन येऽहोरात्रवृत्तभागा आगतास्त एव तिथिभोगभागास्तद्भागसमो यदा रविरुन्नतस्तदा तिथ्यन्ते स्थितो भवतीत्यर्थः ।

अत्रोपपत्तिः । अतीतपर्वभागास्ताद्दिने पर्वणो भोगभागाः । अथै-
कतिथौ रविसावनभागानयनार्थमनुपातो यदि १८६० तिथिभिः १८३०
सावनदिनानि लभ्यन्ते तदैकतिथौ किमिति लब्धः सावनदिनावयवः =
 $\frac{१८३०\text{ति}}{१८६०} = \frac{६१\text{ति}}{६२} = \text{ति} - \frac{\text{ति}}{६२}$ वा ति- समानि दिनानि- २ ति- भागाः ।
अत्र दिनानां प्रयोजनाभावात् द्विगुणतिथिसमा भागाः पर्वभागेभ्यो विशो-
धितास्ते वर्तमानतिथेर्भोगभागा भवन्तीति बार्हस्पत्यव्याख्यानं गणितं
च समीचीनमिति ॥ २३ ॥

इदानीमभीष्टविषुवत्समये युगादितः पक्षतिथ्यानयनमाह ।

विषुवत् तद्द्विरभ्यस्तं रूपोऽनं षड्गुणीकृतम् ।

पक्षा यदर्धं पक्षाणां तिथिः स विषुवान् स्मृतः ॥ २३ ॥

“समरात्रिदिवं कालं विषुवद्विषुवं च तत्”-इत्यमरः । विषु-
वच्चैकस्मिन् सौरवर्षे सायनमेषादौ सायनतुलादौ भवतीति वर्षमध्ये
वारद्वयं भवति । ज्यौतिषवेदाङ्गे रविचन्द्रादीनां समानवेगेन चल-
नाद्द्वयोर्द्वयोर्विषुवतोर्मध्ये समानान्येष सौरचान्द्रदिनानि भवन्तीति प्रसि-
द्धम् । विषुवत् युगादितोऽभीष्टविषुवतः संख्यात्मकं यन्मानं भवेत् तद्द्वि-
द्विकेनाभ्यस्तं गुण्यं गुणितफलं रूपेणैकेनोऽनं शेषं षड्गुणीकृतं षड्गुणं
कार्यम् । इदं गुणनफलं स्वविषुवति युगादितः पक्षा भवन्ति तथाऽऽगतानां
पक्षाणां यदर्धं यद्दलं स एव विषुवान् तिथिः स्मृत आचार्यैरिति ।
“तिथिर्द्वयोः”-इति लिङ्गानुशासनात् तिथिशब्दः पुंलिङ्गेऽपि ।

अत्रोपपत्तिः । माघशुक्लादेर्युगादेः सौरमासत्रयान्तरे प्रथमं
विषुवत् । अतो युगादिप्रथमविषुवतोर्मध्ये यदि ६० सौरैर्मासैर्युगचान्द्र-
पक्षा १२४ लभ्यन्ते तदा सौरमासत्रयेण किमित्यनुपातेन लब्धाः पक्षाः =
 $\frac{३ \times १२४}{६०} = \frac{३१}{५}$ क्षेपाख्याः । अथ द्वयोर्विषुवतोर्मध्ये षट् सौरा मासाः

अतस्तदन्तर्गताः पक्षाः = $\frac{६२}{५}$ । द्वयोर्विषुवतोर्मध्ये ह्येकगुणा विषुवत्रय-
मध्ये च द्विगुणाः अभीष्टविषुवन्मध्ये च (वि-१) एतद्गुणाः पक्षा भवन्ति
यद्यभीष्टविषुवत्संख्या = वि । ततो विषुवदन्तर्गताः—

$$\text{पक्षाः} = \frac{६२}{५} (\text{वि}-१) = \frac{६२\text{वि}}{५} - \frac{६२}{५} ।$$

युगादितः—

$$\begin{aligned} \text{पक्षाः} &= \frac{६२\text{वि}}{५} - \frac{६२}{५} + \frac{३१}{५} \\ &= १२\text{वि} + \frac{२\text{वि}}{५} - १२ - \frac{२}{५} + ६ + \frac{१}{५} \\ &= १२\text{वि} - ६ + \frac{२\text{वि}}{५} - \frac{१}{५} \\ &= ६ (२\text{वि} - १) \text{पक्षाः} + \left(\frac{२\text{वि}}{५} - \frac{१}{५} \right) \times १५ \text{तिथयः} \\ &= ६ (२\text{वि} - १) \text{पक्षाः} + ३ (२\text{वि} - १) \text{तिथयः} \\ &= ६ (२\text{वि} - १) \text{पक्षाः} + \frac{६(२\text{वि} - १)}{२} \text{तिथयः} । \end{aligned}$$

अत उपपद्यते सर्वम् । अत्र बार्हस्पत्यकृतं व्याख्यानं गणितं
च सर्वमतीव समीचीनं शङ्करबालकृष्णदीक्षितगणितानुरूपमि-
ति ॥ २३ ॥

इदानीं नाडिकाप्रमाणमाह ।

पलानि पञ्चाशदपां धृतानि

तदाढकं द्रोणमतः प्रमेयम् ।

त्रिभिर्विहीनं कुडवैस्तु कार्यं

तन्नाडिकायास्तु भवेत् प्रमाणम् ॥ २४ ॥

अपां जलस्य पञ्चाशत् पलानि यस्मिन् पात्रे धृतानि स्थापितानि

तत् पात्रमाढकं कथ्यते । अतोऽस्मादाढकमानात् पूर्वाचार्यमतेभ्यो द्रोणं द्रोणमानं प्रमेयं प्रमातव्यम् । तद्द्रोणं त्रिभिः कुडवैर्विहीनं शेषं नाडिका-प्रमाणं भवेदिति सर्वं विस्तरतोऽष्टमश्लोकभाष्ये पूर्वं व्याख्या-
तमिह किं पिष्टपेषणेनेति ॥ २४ ॥

इदानीमिष्टतिथौ रविनक्षत्रानयनमाह ।

एकादशभिरभ्यस्य पर्वाणि नवभिस्तिथिम् ।

युगलब्धं सपर्वं स्याद्वर्त्तमानार्कभं क्रमात् ॥ २५ ॥

युगादितो वर्त्तमानपर्वपर्यन्तं यावन्ति पर्वाणि “निरेकं द्वादशा-
भ्यस्तम्”-इत्यादिना स्युस्तान्येकादशभिरभ्यस्य संगुण्य तथा पर्वानन्तरं या
तिथिस्तां तिथिं तिथिसंख्यां नवभिः संगुण्य द्वयमेकीकृत्य युगलब्धं युगे
यावन्ति पर्वाणि तत्संख्यया चतुर्विंशत्यधिकशतेन लब्धं फलं सपर्वं पर्वमा-
नेन सहितं कार्यं तदा तत् क्रमात् युगादिभवश्रविष्ठादितो वर्त्तमानार्कभं
वर्त्तमानसूर्यनक्षत्रं स्यात् । इदं शङ्करबालकृष्णदीक्षितव्याख्यानं
समीचीनम् ।

अत्रोपपत्तिः । युगे सूर्यनक्षत्राणि = ५ × २७ = १३५ । चान्द्र-
पर्वाणि च = १२४ । ततोऽनुपातो यदि युगपर्वभिर्युगरविनक्षत्राणि तदे-
ष्टपर्वभिः किमिति लब्धानि नक्षत्राणि = $\frac{१३५५}{१२४} = ५ + \frac{११५}{१२४}$ । अथैकेन
पर्वणा वा पञ्चदशतिथिभिर्यदि रविनक्षत्रमानम् $\frac{१३५}{१२४}$ इदं तदेष्टतिथिभिः
किमिति लब्धं तिथिसम्बन्धिरविनक्षत्रमानम् = $\frac{१३५}{१५ \times १२४} = \frac{९ति}{१२४}$ । द्वयो-
र्योगेन जातं युगादितो रविमानम् = $५ + \frac{११५ + ९ति}{१२४}$ । अतः श्रविष्ठादिगण-
नया वर्त्तमानतिथावर्कनक्षत्रं स्यादित्युपपन्नम् । अत्र बार्हस्पत्यव्याख्यानं

न समीचीनं तद्गणितेनापि न वर्त्तमानार्कममायातीति गणकैर्निपुणं विलोक्यम् ॥ २९ ॥

इदानीं कदा वर्त्तमाननक्षत्रादौ रवेः प्रवेशो जात इत्याह ।

सूर्यर्क्षभागान् नवभिर्विभज्य

शेषं द्विरभ्यस्य दिनोपभुक्तिः ।

तिथेर्युते भुक्तिदिनेषु कालो

योगो दिनैकादशकेन तद्भम् ॥ २६ ॥

अनन्तरोक्तप्रकारेण सूर्यर्क्षस्य वर्त्तमानसूर्यनक्षत्रस्य ये भुक्ता भागा भवन्ति तान् नवभिर्विभज्य फलं ग्राह्यम् । तत् फलं द्विद्विवारं द्वाभ्यामभ्यस्य संगुण्य गुणितफलेन दिनांशमानेन पूर्वागतं फलं दिनात्मकं हीनं कृत्वा शेषं ग्राह्यम् । तदेव शेषं सूर्यस्य दिनोपभुक्तिर्भवति । शेषसमेन सावनदिनाद्येन ते भागा रविणा भुक्ताः । अतस्तत्सावनदिनाद्येन वर्त्तमानकालात् प्रागेव तन्नक्षत्रादौ रवेः प्रवेश इति । एवं तिथेर्वर्त्तमान-तिथिगतभुक्तभांशेभ्यो वा युतेः पर्वगणभवभुक्तभांशेभ्यश्च यानि भुक्ति-दिनानि तेषु प्राक् यः कालः स एव योगो नक्षत्रादेरर्कस्य च योगकालो भवति । अथ योगकालज्ञाने सति दिनैकादशकेन दिने एकादशकेन “एकादशभिरभ्यस्य”-इत्यादिभानयनप्रकारेण तद् भं योगसम्बन्धि नक्षत्रं च ज्ञेयमिति ।

अत्रोपपत्तिः । युगरविनक्षत्रै १३५ युगसावनदिनानि १८३० लभ्यन्ते तदैकेन नक्षत्रेण किम् । लब्धमेकनक्षत्रे सावनदिनमानम् = $\frac{१८३०}{१३५} = \frac{१२२}{९} = १३\frac{५}{९}$ एतदेव मानं वक्ष्यति चाचार्यः “सूर्यो द्युनि त्रयोदश । नवमानि च पञ्चाहः” इति । अथाऽन्योऽनुपातो यद्येकेन नक्ष-

त्रेण वा चतुर्विंशत्यधिकशतभांशैरिदं $\frac{१२२}{९}$ सावनमानं लभ्यते तदा रविभु-
 क्तभांशैः किमिति लब्धं भुक्तभांशसम्बन्धि सावनदिनमानम् = $\frac{१२२ \times \text{भुभां}}{११४ \times ९} =$
 $(१ \frac{२}{३} \frac{४}{९}) \frac{\text{भुभां}}{९} = \frac{\text{भुभां}}{९} - \frac{२}{३} \frac{४}{९} \times \frac{\text{भुभां}}{९} = \frac{\text{भुभां}}{९}$ सावनदिनमान- $\frac{२\text{भुभां}}{९}$
 दिनांशमानम् । अस्यैव संज्ञा दिनोपभुक्तिः कृता यत एताव-
 दिनपर्यन्तं रविणा तन्नक्षत्रभागा भुक्ता इति । उत्तरार्धोपपत्तिरतिसुगमा
 पूर्वार्धप्रकारागतभुक्तिदिनज्ञानत इति । अत्र मन्मते बार्हस्पत्यव्याख्यानं
 तद्गणितं च न समीचीनमिति ॥ २६ ॥

इदानीं रविभुक्तनक्षत्रेषु सावनदिनान्याह ।

त्र्यंशो भशेषो दिवसस्य भाग-
 श्चतुर्दशस्याप्यपनीय भिन्नम् ।
 भार्धेऽधिके वाऽल्पगते परोऽंशो
 द्यावुक्तमेतन्नवकैर्भवेद्यः ॥ २७ ॥

चतुर्दशस्य सावनदिवसस्य योऽन्तिमस्त्र्यंशः स भशेष इति
 कथ्यते । भस्य नक्षत्रस्य सम्बन्धेन यः शेषः स भशेष इत्यन्वर्थकं नाम
 तदस्ति । अतस्ताद्विन्नं खण्डात्मकं मानं चतुर्दशस्य सावनदिवसस्य मध्ये-
 उपनीयं हित्वा शेषमिते चतुर्दशदिनभागे रवेरेकस्य भस्य भोगो भवति ।
 $१४ - \frac{१}{३} = १३ \frac{२}{३}$ एतेषु सावनदिनेषु रविरेकनक्षत्रं भुङ्के । परन्त्वत्र
 मानेऽन्तरं पतति तदर्थं विशेषं कथयति “भार्धेऽधिके”-इति । रवौ भार्धे
 $१३ \frac{२}{३}$ वाऽधिके भार्धाधिके वाऽल्पगते भार्धाल्पगते नवकैर्नक्षत्रैर्यः परोऽपर
 एकोऽंशो भवेत् एतदपि मानं द्यौ पूर्वप्रकारागतनक्षत्रसम्बन्धि सावनदि-
 नमानेऽपनयनार्थं शोधनार्थमुक्तम् । अत्रैतदुक्तं भवति । एकनक्षत्रभोग-
 सावनमानं “त्र्यंशो भशेषः”-इत्यादिविधिनाऽऽगतमभीष्टनक्षत्रसंख्यागुण-

मभीष्टनक्षत्रसम्बन्धि सावनदिनमानमागच्छति तत्र नवभिर्नवभिर्नक्षत्रैरेकैकं दिनमपनेयं तदा तद्वास्तवं मानं ज्ञेयमन्यथा स्थूलमित्यर्थः ।

अत्रोपपत्तिः । रवियुगनक्षत्रैः $९ \times २७ = १३५$ युगसावनदिनानि १८३० लभ्यन्ते तदैकेन किमिति लब्धमेकरविनक्षत्रे सावनमानम् = $\frac{१८३०}{१३५} = \frac{१२२}{९} = १३\frac{५}{९} = १३ + \frac{५}{९} - \frac{१}{९} = १३ + \frac{४}{९} - \frac{१}{९} = (१४ - \frac{१}{९}) - \frac{१}{९}$ इदमभीष्टनक्षत्रमानगुणमभीष्टनक्षत्रमानसम्बन्धि सावनदिनमानम् = $(१४ - \frac{१}{९})न - \frac{१}{९}$ । अत्राचार्येण प्रथमं प्रथमखण्डभवं फलं साधितं तत्र द्वितीयखण्डफलं यन्नवभिर्नवभिर्नक्षत्रैरेकमेकमुपलभ्यते तस्य शोधनं साधुक्तम् । अत्र बार्हस्पत्यव्याख्यानादिकं न साधिवति । तत्र “द्वावुत्तमे” तथा ‘अवेद्यः’ इति पाठोऽपि न साधीयानिति ॥ २७ ॥

इदानीं पूर्वोदितानां साधनानां मूलरूपमब्ददिनाद्याह ।

त्रिशत्यह्नां सषट्षष्टिरब्दः षट् चर्त्तवोऽयने ।

मासा द्वादश सौराः स्युरेतत् पञ्चगुणं युगे ॥ २८ ॥

उदया वासवस्य स्युर्दिनराशिः सपञ्चकः ।

ऋषेर्द्विषष्ट्या हीनः स्याद्विंशत्या सैकया स्तृणाम् ॥ २९ ॥

पञ्चत्रिंशं शतं पौष्णमेकोनमयनान्यृषेः ।

पर्वणां स्याच्चतुष्पादी काष्ठानां चैव ताः कला ॥ ३० ॥

सावनेन्दुस्तृमासानां षष्टिः सैकद्विसप्तिका ।

द्युत्रिंशत् सावनस्याब्दः सौरः स्तृणां स पर्ययः ॥ ३१ ॥

सषट्षष्टिः षट्षष्टिसहिता अह्नां रविसावनदिनानां त्रिशती अब्दः सौराब्दो भवति । तस्मिन् सौराब्दे ऋतवः षट् अयने द्वे अयने सौरा मासाश्च द्वादश भवन्ति । एतत् सर्वं पञ्चगुणं तदा युगे तेषां मानानि भवन्ति ॥ पूर्वविधिना युगे यो दिनराशिः सूर्यसावनार्हगणः स सपञ्चकः पञ्चभिः सहितस्तदा युगे वासवस्य धनिष्ठाया उदयाः स्युः ।

अत्र धनिष्ठाग्रहणमुपलक्षणार्थम् । तेन पूर्वागता संख्या सर्वेषां नक्षत्राणा-
मुदया भ्रमा भवन्ति क्रान्तिवृत्तस्थानां सर्वेषां नक्षत्राणां समान-
कालेन भ्रमणात् । स दिनराशिर्द्विषष्ट्या हीनस्तदा ऋषेश्चन्द्रस्योदयाः
सावनदिवसा भवन्ति । स एव दिनराशिः सैक्या विंशत्या एकविंशत्या
हीनस्तदा स्तृणां नक्षत्राणामर्थाच्चन्द्रनक्षत्राणां मानानि स्युः ॥ पौष्णं
सौरं नक्षत्रमानं युगे पञ्चत्रिंशं शतं पञ्चत्रिंशदधिकं शतं १३९ भवति ।
तदिदं १३९ मान- मेकोनं तत्प्रमाणानि युगे ऋषेश्चन्द्रस्यायनानि
भवन्ति । युगे यानि चन्द्रपर्वाणि चतुर्विंशत्यधिकशतमितानि भवन्ति
तेषां चतुर्थाशः पर्वपादः कथ्यते तेन युगे पर्वणां चतुष्पादी चतु-
र्विंशत्यधिकशतमितानि एतन्मितानां काष्ठानां चैका कला भवतीत्यर्थः ॥
षष्टिः क्रमेण एकेन द्विकेन सप्तभिर्युता तदा क्रमेण सावनमाससंख्या=६१ ।
चान्द्रमाससंख्या=६२ । स्तृमासानां नक्षत्रमासानां संख्या=६७ । द्युत्रिं-
शत् सावनदिनानां त्रिंशत् सावनो मासो भवति । यः सौरोऽब्दः
स एव स्तृणां नक्षत्राणां पर्ययो भ्रमोऽर्थात् सौराब्दकालेन रविरेकं नक्षत्र-
गणं भुनक्ति ॥

अत्रोपपत्तिः । अत्र वेधेन सौरवर्षे स्थूलाः ३६६ सावनदिवसा
आनीताः । ते पञ्चगुणा युगे सावना दिवसाः=१८३० । “भ्रमास्तु
भगणैर्विर्वर्जिता यस्य तस्य कुदिनानि तानि वा”-इति भास्करोक्तिवैपरी-
त्येन युगे भ्रमाः=१८३०+९=१८३९ । युगे चान्द्रमासाः=६२ ।
एते रविचन्द्रभगणान्तरसमा अतो विलोमेन युगे चन्द्रभगणाः=६२+
५=६७ । अथोक्तभास्करविधिनैव चन्द्रसावनदिवसाः=भ्रम- चंभ=
१८३९-६७=१८३०-६२=१७६८ । युगे चन्द्रभगणाः सप्तविंश-
तिगुणास्तन्नक्षत्राणां मानम्=६७×२७=१८०९=१८३०-२१ ।
युगे रविभगणाः सप्तविंशतिगुणास्तन्नक्षत्रमानम्=५×२७=१३५ ।
युगे चन्द्रभगणा द्विगुणास्तान्ययनमानानि=६७×२=१३४=१३५-१ ।
चन्द्रो यावता कालेनैकं नक्षत्रगणं भुनक्ति स एव कालो नक्षत्रमास इति
सांहितिका वदन्ति । तथा च सिद्धान्ततत्त्वविवेके कमलाकरः
“भचक्रैकभोगाद्विधोः केचिदार्क्षं वदन्त्यत्र मासं बुधाः संहितासु”-इति ।

तेन चन्द्रभगणा एव युगे नक्षत्रमासाः । एतेन सर्वमुपयोग्युपपद्यते । अन्यत् स्फुटम् । अत्र सर्वं बार्हस्पत्यव्याख्यानं समीचीनं तच्च पञ्च-सिद्धान्तिकायां पैतामहसिद्धान्ते लिखितसममिति । एतेषु बहु मया ६-८ श्लोकानां भाष्ये व्यलेखीति ॥ २८-३१ ॥

इदानीमन्याः परिभाषा आह ।

कला दश सविंशा स्याद् द्वे मुहूर्त्तस्य नाडिके ।

तत्रिंशद् द्यु कलानां तु षट्शती त्र्यधिका भवेत् ॥ ३२ ॥

सविंशा एकस्य विंशतिभागेन साहिता दश कला एका नाडिका भवति । अत्र नाडिकाया अघ्याहारः साहचर्यात् । मुहूर्त्तस्यैकमुहूर्त्तस्य मध्ये द्वे नाडिके भवतः । तत्रिंशत् तेषां मुहूर्त्तानां त्रिंशद् द्यु भूदिनं भवति । तत्र भूदिने तु कलानां त्र्यधिका षट्शती भवेदिति परिभाषा ।

अत्रोपपत्तिः । एका नाडिका = $१० \frac{१}{४०}$ क । मुहूर्त्त एकः = २ नाडिके = $२० + \frac{१}{४०}$ कलाः । सावनदिनमेकम् = ३० मुहूर्त्त = ६० नाडिकाः = $६०० + \frac{३०}{४०} = ६०३$ कलाः । एकस्मिन् चन्द्रनक्षत्रे रविसावनदिनमानम् = $\frac{१८३०}{४} = १ + \frac{२१०}{४} = १ + \frac{५२}{१}$ इति प्रथममनुपातेन प्रदर्शितम् । तत्र शेषावयवे- $\frac{५२}{१}$ ऽस्मिन् गुणहरयोर्दृढत्वादाचार्येणैकरविसावनदिनस्य हरतुल्यो विभागः कृतस्तस्यैकविभागस्य कला संज्ञा । एवं दिनकलाभिर्वैपरीत्येनैकनाडिकायां सविंशा दशकला आयान्तीति । अत्र बार्हस्पत्यव्याख्यानं साधु परन्तु 'च विंशा'-इति तच्छोधितपाठस्तु मन्मते न युक्तः । अत्र शङ्करबालकृष्णदीक्षितादीनामपि व्याख्यानमेवमेव ३२

इदानीं पुनरन्याः परिभाषा आह ।

सप्तसैकं भयुक् सोमः सूर्यो द्युनि त्रयोदश ।

नवमानि तु पञ्चाहः काष्ठा पञ्चाक्षरा भवेत् ॥ ३३ ॥

सोमश्चन्द्रो यावता कालेन भयुक् भेन नक्षत्रेण सह युक्तो भवति स कालश्च सप्तसैकं सप्तकलाधिकमेकं रविसावनदिनम् । चन्द्रः सप्तकला-

धिकेनैकेन रविसावनदिनेनैकं नक्षत्रं भुनक्तीत्यर्थः । एवं सूर्यश्च यावता कालेनैकं नक्षत्रं भुनक्ति स कालश्च त्रयोदश घृनि रविसावनदिनानि अहो दिनस्य पञ्च नवभागाश्च । १३ $\frac{५}{६}$ एतैः सावनदिनै रविरैकं भुनक्तीत्यर्थः । पञ्चभिर्गुर्वक्षरैश्चैका काष्ठा भवति ।

अत्रोपपत्तिः । यदि युगचन्द्रनक्षत्रैः १८०९ युगभूदिनानि १८३० लभ्यन्ते तदैकेन नक्षत्रेण किम् । लब्धमेकनक्षत्रे सावनदिनमानम् = $\frac{१८३०}{१८०९} = १ + \frac{२१}{१८०९} = १ + \frac{७}{६०३} = १$ दिनम् + ७ कलाः । एवं युगरविनक्षत्रैः १३५ युगसावनदिवसास्तदैकेन रविनक्षत्रेण किं लब्धान्येकनक्षत्रे भूदिनानि = $\frac{१८३०}{१३५} = १३\frac{२}{३} = १३\frac{५}{६}$ । पञ्चगुर्वक्षरैरेका काष्ठेति परिभाषा काष्ठातोऽपि सूक्ष्मगणनार्थं कृताऽऽचार्थेणेति सर्वमुपपन्नम् । अत्र बाह्यस्पत्यव्याख्यानं सर्वं समीचीनं किन्तु तच्छोधितः “ससप्तकम्” इति पाठो मन्मते न साधुरिति ॥ ३३ ॥

इदानीं दिनमानमानयति ।

यदुत्तरस्यायनतो गतं स्यात्

शेषं तु यदक्षिणतोऽयनस्य ।

तदेकषष्ट्या द्विगुणं विभक्तं

सद्वादशं स्याद् दिवसप्रमाणम् ॥ ३४ ॥

अयनतोऽयनारम्भदिनादुत्तरस्यायनस्य यद्गतं भूदिनमानं भवेत् तथा दक्षिणतो दक्षिणायनारम्भदिनादयनस्य दक्षिणायनस्य यद्गतं भूदिनमानं तदयनान्तर्गतकुदिनमानात् प्रोह्य यच्छेषं दिनमानं तद्द्विगुणं फलमेकषष्ट्या विभक्तं लब्धं सद्वादशं द्वादशमुहूर्त्तसहितं तदा मुहूर्त्तात्मकं दिनमानं भवति ।

अत्रोपपत्तिः । अष्टमश्लोकभाष्ये पूर्वमेव प्रतिपादितं यदुत्तरायणारम्भे द्वादशमुहूर्त्ततुल्यं दिनमानं षण्मासान्तरे दक्षिणायनारम्भे चाष्टादशमुहूर्त्तमानं तदन्तरं षड्मुहूर्त्तास्ततोऽनुपातो यदि षण्मासकुदिनै-१८३ रेतैः षड्मुहूर्त्तसममन्तरं तदोत्तरायणगतकुदिनैर्वा दक्षिणायनशेषकुदिनैः

किं लब्धमन्तरम् = $\frac{६ \times \text{अंदि}}{१८३} = \frac{२ \text{ अंदि}}{६१}$ इदं द्वादशयुक्तं जातं दिवसमानम् ।
इत्युपपन्नम् । इदं सर्वं पञ्चसिद्धान्तिकाप्रकाशिकायां पैताम-
हसिद्धान्तप्रकरणेऽस्माभिः प्रदर्शितमेवेति ॥ ३४ ॥

इदानीं चन्द्रपर्वगणात् सूर्यपर्वगणसाधनमाह ।

द्वयं द्विषष्टिभागेन ज्ञेयं सौरं सपार्वणम् ।

यत्कृतावुपजायेते मध्येऽन्ते चाधिमासकौ ॥ ३५ ॥

सपार्वणं युगादेर्वर्तमानपर्वपर्यन्तं पर्वगणमानं तच्च द्विषष्टिभागेन
द्वयं कार्यमर्थात् तद्द्विगुणं द्विषष्ट्या भक्तं फलेन तदेवो नं कर्तव्यम् ।
एवं यच्छेषं तत् सौरं पर्वगणमानं स्यात् । इयं सा कृतिः प्रकारो
यत्कृतौ च युगपर्वणां मध्ये त्रिंशत्सौरपर्वान्ते ह्येकस्तथाऽन्ते षष्टितमसौ-
रपर्वान्ते चान्य इत्यधिमासौ द्वावुपजायेते उत्पद्येते इत्यर्थः ।

अत्रोपपत्तिः । त्रयोदशश्लोकभाष्ये प्रदर्शितं यदेकस्मिन् युगे सूर्य-
पर्वणि = १२० । चन्द्रपर्वणि = १२४ । अधिपर्वणि = ४ । अतो द्विष-
ष्टिपर्वसु अधिपर्वद्वयम् । ततोऽनुपातो यदि ६२ चन्द्रपर्वभिरधिपर्वद्वयं
तदेष्टचन्द्रपर्वभिः किमिति लब्धं सौरचान्द्रपर्वान्तररूपमधिपर्वमानम् =
 $\frac{२ \text{ चं प}}{६२}$ । इदं चन्द्रपर्वगणे विहीनं शेषं सूर्यपर्वगणमानं स्यात् । अत्रापि
अधिशेषं त्याज्यम् । त्यागकारणं च तत्रैव त्रयोदशश्लोकभाष्येऽभिहितम् ।
चन्द्रपर्वगणात् सौरपर्वगणानयनार्थं वा सौरपर्वगणाच्चन्द्रपर्वगणानयनार्थं
याऽधिपर्वसंख्या सोभयत्र समानैव तथाऽधिशेषं च यत् तदप्युभयत्र सममेव
किन्तु एकत्र द्विषष्टिर्हरोऽन्यत्र षष्टिर्हर इति सर्वं भास्करेण निजे
गोलाध्याये “सौरैभ्यः साधितास्ते चेदधिमासास्तदैन्दवाः” इत्यादौ
स्फुटं प्रदर्शितमतो लेखप्रयासेन किम् ॥ अत्र बार्हस्पत्यादिव्याख्यानं
मन्मते न समीचीनमिति ॥ ३६ ॥

इदानीमृतुशेषानयनमाह ।

यदर्धं दिनभागानां सदा पर्वणि पर्वणि ।

ऋतुशेषं तु तद्विद्यात् संख्यया सह पर्वणाम् ॥ ३७ ॥

पर्वणि पर्वणि सदा दिनभागानां चान्द्रदिनभागानामर्धं यच्छेषं तच्चान्द्रसौरपर्वान्तरं पर्वणां संख्यया पर्वगणेन सह यदागच्छेत् तदिष्टपर्वसमये रविचन्द्रपर्वान्तरसममृतुशेषं विद्याज्जानीयाद्गणक इति शेषः । पर्वगण एकपर्वभवेन रविचन्द्रपर्वान्तरेण दिनार्धतुल्येन गुण्यः फलमभीष्टसमये ऋतुशेषं भवतीत्यर्थः । यदि ऋतुशेषस्थाने “अधिशेष”-इति पाठो भवेत् तर्हि भवेदिहातिसमीचीनः । ऋतुशेषमिति नामकरणे फले विशेषाभावात् ऋतुशेषपाठेऽपि न काचिद्भानिरिति ।

अत्रोपपत्तिः । त्रयोदशश्लोकेन रूपतुल्ये पर्वणि पर्वात्मकमधिशेषमानम् = $\frac{२}{६०}$ । इदं पञ्चदशगुणं जातं चान्द्रदिनात्मकमधिशेषम् = $\frac{२ \times १५}{६०} = \frac{३}{३०}$ इदं पर्वगणगुणमभीष्टचान्द्रसौरपर्वान्तररूपमधिशेषं भवतीति । सौरपर्वान्ते ऋतुसमाप्तिः । चन्द्रपर्वतोऽग्रेऽधिशेषान्तरे रविपर्वसमाप्तिरतः पूर्वागतमधिशेषं चान्द्रदिनात्मकमृतुशेषं भवितुं योग्यमिति । अत्र बार्हस्पत्यव्याख्यानं प्रायः समीचीनमेव ॥ ३७ ॥

इदानीं यज्ञेऽर्चनाय नक्षत्रदेवता आह ।

अग्निः प्रजापतिः सोमो रुद्रोऽदितिबृहस्पती ।

सर्पाश्च पितरश्चैव भगश्चैवार्यमाऽपि च ॥ ३८ ॥

सविता त्वष्टाऽथ वायुश्चेन्द्राग्नी मित्र एव च ।

इन्द्रो निर्ऋतिरापो वै विश्वेदेवास्तथैव च ॥ ३९ ॥

विष्णुर्वसवो वरुणोऽज एकपात् तथैव च ।

अहिर्बुध्न्यस्तथा पूषा अश्विनौ यम एव च ॥ ४० ॥

नक्षत्रदेवता ह्येता एताभिर्यज्ञकर्मणि ।

यजमानस्य शास्त्रज्ञैर्नाम नक्षत्रजं स्मृतम् ॥ ४१ ॥

कृत्तिकादरेता नक्षत्रदेवताः संहिताग्रन्थेषु सर्वत्र प्रसिद्धाः । अत्र पूर्वभद्रपदाया अजो वैकपादिति देवताद्वयं वा एकदेवताया नामद्वयम् । एताभिर्देवताभिः शास्त्रज्ञैर्देवविद्विर्यज्ञकर्मणि यजमानस्य नक्षत्रजं नाम स्मृतं कथितम् । यस्मिन् नक्षत्रे यजमानस्य जन्म तद्देवताबोधकं यजमानस्य यन्नाम तन्नक्षत्रजं नामेति । संप्रति देवज्ञैर्नक्षत्राणां चत्वारः पादाः क्रियन्ते । यस्मिन् पादे जातस्य जन्म भवति तत्पादबोधकाक्षरादिकं नाम जन्मनाम च कथ्यते ॥ ३८-४१ ॥

इदानीं शुभकर्मणि वर्ज्यानि उग्राणि क्रूराणि च नक्षत्राण्याह ।

उग्राण्यार्द्रा च चित्रा च विशाखा श्रवणोऽश्वयुक् ।

क्रूराणि तु मघा स्वाती ज्येष्ठा मूलं यमस्य यत् ॥ ४२ ॥

आर्द्रा । चित्रा । विशाखा । श्रवणः । अश्वयुक् अश्विनी । एतानि षट् नक्षत्राणि उग्राणि सन्ति । मघा । स्वाती । ज्येष्ठा । मूलम् । यमस्य नक्षत्रं भरणी । एतानि क्रूराणि नक्षत्राणि सन्ति ।

मुहूर्त्तचिन्तामणौ रामेण च “पूर्वात्रयं याम्यमघे उग्रं क्रूरं कुजस्तथा”-इत्यनेन उग्रमेव क्रूरं कथ्यते । तथैतद्गणे ज्योतिषवेदाङ्गोक्तेभ्यो बहूनि भिन्नानि पठितानीति ॥ ४२ ॥

इदानीं वेधोपायमाह ।

इत्युपायसमुद्देशो भूयोऽप्येवं प्रकल्पयेत् ।

ज्ञेयराशिं गताभ्यस्तं विभजेज्ज्ञानराशिना ॥ ४३ ॥

इत्येव पूर्वोदितविधिना उपायसमुद्देशो वेधोपायोपदेश एव बोध्यः । वेधेन ज्ञातराशौ गतं प्राप्तं कमपि पदार्थं विज्ञाय ततो ज्ञेयराशौ तत्पदार्थानयनार्थं गणको ज्ञानराशिसम्बन्धिगतेन पदार्थेनाभ्यस्तं गुणितं ज्ञेयराशिं

ज्ञानराशिना विभजेत् फलं ज्ञेयराशिसम्बधि तत्पदार्थमानं भवति । एवं
ज्ञानराशिना भूयः पुनः पुनः सर्वान् सावनदिवसादीन् प्रकल्पयेदिति ।

अत्रोपपत्तिः । ज्ञेयराशिरिच्छाराशिस्तत्तल्लैराशिकेन वासना
स्फुटा ॥ ४३ ॥

इदानीमुपसंहरति ।

इत्येतन्मासवर्षाणां मुहूर्त्तोदयपर्वणाम् ।

दिनर्त्तवयनमासानां व्याख्यानं लगधोऽब्रवीत् ॥ ४४ ॥

इति एवमेतत् पूर्वोक्तं मासवर्षाणां मुहूर्त्तानामुदयपर्वणां चन्द्रादी-
नामुदयानां सावनदिनानां पर्वणां दिन-ऋतु-अयनानां मासानां चान्द्रा-
क्षाणां च व्याख्यानं लगधोऽब्रवीत् । तदेवाहं चोक्तवानिति ज्यौति-
षवेदाङ्गरचयितुरुक्तिरिति ॥ ४४ ॥

इदानीं ज्यौतिषवेदाङ्गविदं स्तौति ।

सोमसूर्यस्तृचरितं विद्वान् वेद विदश्नुते ।

सोमसूर्यस्तृचरितं लोकं लोके च सन्ततिम् ॥ ४५ ॥

सोमसूर्यस्तृचरितं चन्द्रसूर्यनक्षत्रचरितं यो विद्वान् वेद जानाति
स विद् विद्वान् सोमसूर्यस्तृचरितं चन्द्रसूर्यनक्षत्रैश्चरितं प्रचरितं प्रसिद्धं
लोकं सूर्यलोकं चन्द्रलोकं नक्षत्रलोकं चाश्नुते तत्र गत्वा तत्सुखं
भुङ्क्ते लोके इह संसारे च सन्ततिमश्नुते पुत्रपौत्रादिकं च लभते-इति ॥ ४५ ॥

श्रीरामं जनकामनाकरमरं सीतासमेतं वरं

श्रीमल्लक्ष्मणलाललालितपदं कन्दर्पमायाहरम् ।

नत्वा कोशलपालमेव विमलं दृग्ज्यौतिषस्य श्रुते-

र्वाहस्पत्यमतं विचिन्त्य सकलं भाष्यं मयैतत् कृतम् ॥ १ ॥

इति सुधाकरभाष्यसहितं याजुषज्यौतिषं समाप्तम् ।

श्रीजानकीवल्लभो विजयते ।

अथ

सुधाकरभाष्यसहितम्- आर्चज्यौतिषम् ।

श्रीरामं सीतया सार्धं रत्नसिंहासनस्थितम् ।
नत्वा कुरु मनः कार्यं सफलं सकलं किल ॥

निर्विघ्नार्थमादौ मङ्गलमाचरति ।

पञ्चसंवत्सरमय-युगाध्यक्षं प्रजापतिम् ।

दिनर्त्तयनमासाङ्गं प्रणम्य शिरसा शुचिः ॥ १ ॥

अस्य भाष्यं याजुषज्यौतिषप्रथमश्लोकवदिति स्फुटम् ॥ १ ॥

प्रणम्य शिरसा कालमभिवाद्य सरस्वतीम् ।

कालज्ञानं प्रवक्ष्यामि लगधस्य महात्मनः ॥ २ ॥

शिरसा कालं कालपुरुषं रविं प्रणम्य सरस्वतीमभिवाद्य अभिवन्द्य
लगधस्य महात्मनो महर्षेः कालज्ञानमहं शुचिः प्रवक्ष्यामि वच्मीति । लग-
धः कश्चित् प्राचीनो महर्षिस्तेन पञ्चवर्षात्मके युगे यथा कालानां रविचन्द्रसा-
वनदिनादीनां ज्ञानं कृतं तथा तदानयनमहं शुचिर्वच्मीत्यर्थः ॥ २ ॥

इदानीं किं ब्रवीमीत्याह ।

ज्योतिषामयनं कृत्स्नं प्रवक्ष्याम्यनुपूर्वशः ।

विप्राणां सम्मतं लोके यज्ञकालार्थसिद्धये ॥ ३ ॥

ज्योतिषां सूर्यचन्द्रनक्षत्राणामयनं चलनं कृत्स्नं सकलं विप्राणां
ज्योतिर्विदां सम्मतं स्वीकृतमनुपूर्वशो यथाक्रमं लोके संसारे यज्ञका-
लार्थसिद्धये वक्ष्यामीति स्फुटम् । याजुषात् किञ्चित् पाठभेदः ॥ ३ ॥

इदानीं पर्वगणानयनमाह ।

निरेकं द्वादशाभ्यस्तं द्विगुणं गतसंयुतम् ।

षष्ठ्या षष्ठ्या युतं द्वाभ्यां पर्वणां राशिरुच्यते ॥ ४ ॥

याजुषत्रयोदशश्लोकोऽयमतस्तदेव भाष्यादिकं स्फुटम् ॥ ४ ॥

इदानीं युगादिमाह ।

स्वराक्रमेते सोमार्कौ यदा साकं सवासवौ ।
स्यात् तदादियुगं माघस्तपःशुक्लोऽयनं ह्युदक् ॥ ५ ॥

याजुषस्य षष्ठश्लोकोऽयमतस्तद्भाष्यमेव द्रष्टव्यम् ॥ ५ ॥

इदानीमयनयोरदिमाह ।

प्रपद्येते श्रविष्ठादौ सूर्याचन्द्रमसाबुदक् ।
सार्पार्थे दक्षिणाऽर्कस्य माघश्रावणयोः सदा ॥ ६ ॥

याजुषसप्तमश्लोकेन सर्वं स्फुटमिति ॥ ६ ॥

इदानीं दिनरात्रिमानमाह ।

घर्मवृद्धिरपां प्रस्थः क्षपाहास उदग्गतौ ।
दक्षिणेतौ विपर्यासः षण्मुहूर्त्त्ययनेन तु ॥ ७ ॥

याजुषाष्टमश्लोकेन भाष्यादिकं स्फुटम् ॥ ७ ॥

इदानीमयनाद्यमाह ।

प्रथमं सप्तमं चाहुरयनाद्यं त्रयोदशम् ।
चतुर्थं दशमं चैव द्विर्युगं बहुलेऽप्यृतौ ॥ ८ ॥

याजुषनवमश्लोकभाष्यादिना स्फुटम् ॥ ८ ॥

इदानीमयनादिनक्षत्रदेवता ऋतुभानयनं चाह ।

वसुस्त्वष्टा भवोऽजश्च मित्रः सर्पोऽश्विनौ जलम् ।
अर्यमा कोऽयनाद्याः स्युरर्धपञ्चमभस्त्वृतुः ॥ ९ ॥

याजुषदशमश्लोकभाष्यादिना सर्वं स्फुटम् ॥ ९ ॥

इदानीमभीष्टपर्वणि चन्द्रभांशानयनमाह ।

भांशाः स्युरिष्टकाः कार्याः पक्षा द्वादशकोद्गताः ।
एकादशगुणाश्चेन्दोः शुक्लेऽर्धे चैन्दवा यदि ॥ १० ॥

याजुषपञ्चदशश्लोकभाष्यादिना सर्वं स्फुटम् ॥ १० ॥

इदानीं पर्वणि भांशकलानयनमाह ।

कार्या भांशाष्टकास्थाने कला एकात्रविंशतिः ।

ऊनस्थाने द्विसप्ततिमावहेदिनसंयुताम् ॥ ११ ॥

याजुषैकानविंशतिश्लोकभाष्यादिना सर्वं स्फुटम् ॥ ११ ॥

इदानीं नक्षत्रसम्बन्धिभूदिनान्याह ।

त्रयंशो भशेषो दिवसस्य भाग-

श्चतुर्दशस्याप्यपनीय भिन्नम् ।

भार्धेऽधिके वाऽल्पगते परोऽंशो

द्यावुक्तमेतन्नवकैर्भवेद्यः ॥ १२ ॥

याजुषसप्तविंशतिश्लोकभाष्यादिना सर्वं स्फुटम् ॥ १२ ॥

इदानीं तिथिनक्षत्रे संस्कारविशेषमाह ।

पक्षात् पञ्चदशाच्चोर्ध्वं तद्भुक्तमिति निर्दिशेत् ।

नवभिस्तूद्गतोऽंशः स्याद्युक्तांशो द्व्यद्रिकेन तु ॥ १३ ॥

पक्षात् पञ्चदशात् पञ्चदशतिथ्यात्मकादूर्ध्वं शुक्लपक्षावसान इत्यर्थः । पूर्वप्रकारेण योऽंशस्तिथिभांशः समागतः स नवभिरंशैरुद्गतो वर्धनीयस्तदा युक्तांशो वास्तवभांशः स्यात् तद्भांशमानं च भुक्तमिति निर्दिशेत् कथयेद्गणक इति शेषः । यदि नक्षत्रवशेन सावनदिनमपेक्षितं तदा तु द्यद्रिकेन द्युना एकेन कुदिनेन तथाऽद्रिकेन सप्तकलामितेन प्रतिनक्षत्रसम्बन्धि कुदिनं ज्ञेयमिति ।

अत्रोपपत्तिः । सप्तसैकमिति याजुषत्रयस्त्रिंशश्लोकोपपत्त्या तथा “नवकैरुद्गतोऽंशः स्याद्युक्तः सप्तगुणो भवेत्”-इति याजुषद्वाविंशश्लोकभाष्यादिना स्फुटमिति ॥ १३ ॥

इदानीं भांशज्ञानतश्चन्द्रपर्वणि नक्षत्राण्याह ।

जौ द्रा गः खे श्वे ही रो षा-

श्चिन्मू ष ण्यः सू मा धा णः ।

रो मृ (म्रे) घाः स्वाऽऽपो जः कृ ष्यो

ह ज्ये ष्टा इत्यृक्षा लिङ्गैः ॥ १४ ॥

याजुषषोडशश्लोकभाष्यादिना सर्वं स्फुटम् ॥ १४ ॥

इदानीं पूर्वोदितनक्षत्रानयनं पर्वणि विशेषं चाह ।

जावाद्यंशैः समं विद्यात् पूर्वार्धे पर्व तूत्तरे ।

भादानं स्याच्चतुर्दश्यां द्विभागेभ्योऽधिके यदि ॥ १५ ॥

याजुषसप्तदशश्लोकभाष्यादिना स्फुटम् ॥ १५ ॥

इदानीं नाडिकादिपरिभाषा आह ।

कला दश च विंशा स्याद् द्वे मुहूर्त्तस्य नाडिके ।

तत्रिंशद् द्यु कलानां तु षट्शती त्र्यधिका भवेत् ॥ १६ ॥

दश कला विंशा च एककलाविंशतिभागाधिका इत्यर्थः । शेषं
याजुषद्वात्रिंशदश्लोकभाष्येण स्फुटम् ॥ १६ ॥

पुनः परिभाषान्तरमाह ।

नाडिके द्वे मुहूर्त्तस्तु पञ्चाशत्पलमाढकम् ।

आढकात् कुम्भिका द्रोणः कुडवैर्वर्धते त्रिभिः ॥ १७ ॥

द्वे नाडिके एको मुहूर्त्तो भवति । आढकं तु पञ्चाशत्पलं भवति ।
आढकात् प्रसिद्धप्राचीनपरिभाषया कुम्भिका घटिका ज्ञेया । द्रोणश्च
कुम्भिकातस्त्रिभिः कुडवैर्वर्धतेऽर्थात् कुम्भिकाप्रमाणत् त्रिभिः कुडवैरधिकं
द्रोणप्रमाणं भवति । अतो द्रोणस्त्रिभिः कुडवैर्हीनो घटिका वा नाडिका
भवतीति याजुषचतुर्विंशतिश्लोकभाष्येण सर्वं स्फुटम् ॥ १७ ॥

इदानीं चन्द्रसूर्यैकनक्षत्रे भूदिनान्याह ।

सप्तसैकं भयुक् सोमः सूर्यो द्युनि त्रयोदश ।

नवमानि च पञ्चाहः काष्ठा पञ्चाक्षरा स्मृता ॥ १८ ॥

याजुषत्रयस्त्रिंशदश्लोकभाष्यादिना स्फुटम् ॥ १८ ॥

इदानीं लग्नानयनं चन्द्रर्त्तुमाधनं चाह ।

श्रविष्ठाभ्यो गणाभ्यस्तान् प्राग् विलग्नान् विनिर्दिशेत् ।

स्वाक्षान्मासान् षडभ्यस्तान् विद्याच्चान्द्रमसान् ॥ १९ ॥

गणो भगणः सप्तविंशतिस्तेन श्रविष्ठोदयतो ये इष्टकालभागास्ते
गुणनीयास्तान् भांशान् श्रविष्ठाभ्यो धनिष्ठाभ्यो गणयित्वा प्राक् प्राग्दिशि
विलग्नान् विनिर्दिशेत् कथयेद्गणक इति शेषः । स्वाक्षान् षडभ्यस्तान् षड्-
गुणितान् नाक्षत्रान् मासानेव चान्द्रमसान् चन्द्रसम्बन्धिनो गणक ऋतून्
विद्याज्जानीयादिति ।

अत्रोपपत्तिः । अत्रैकस्य नक्षत्रस्य चतुर्विंशत्यधिकशतभागाः कृता-
स्तेऽंशा नक्षत्रांशा वा भांशा उच्यन्ते । एवं दिनस्यापि चतुर्विंशत्यधिक-
शतमिता भागास्ते दिनभागांशाः कथ्यन्ते । श्रविष्ठातो ये इष्टकालगा अंशा
भागास्त एवेष्टकालांशा ज्ञेयाः । एकस्मिन् दिने वा चतुर्विंशत्यधिकशतस-
मेषु दिनभागेषु भचक्रैकभ्रमणेन प्राग्दिशि सर्वेषां नक्षत्राणां वा २७×१२४
भांशानामुदयोऽतोऽनुपातो यदि १२४ दिनभागेषु

२७ × १२४ नक्षत्रभागानामुदयस्तदेष्टदिनभागेषु किं लब्धाः श्रवि-
ष्ठातो भांशा = $\frac{२७ \times १२४ \times \text{इदिमां}}{१२४} = २७ \times \text{इदिमां}$ । अत उपपन्नं लग्ना-

नयनम् । अत्र बार्हस्पत्यादीनां व्याख्यानं न साधु । कुत्रापि-अभ्य-
स्तपदेन योगो न गृह्यत इति । चन्द्रैकभगणकालो हि नक्षत्रमास इति या-
जुषैकत्रिंशश्लोकेन स्फुटम् । एकस्मिन् चन्द्रभगणकाले च तत्षड्-ऋत-
वोऽतो नक्षत्रमासाः षड्गुणास्तद्वतवो भवन्तीति सर्वं निरवद्यम् ॥ १९ ॥

इदानीं तिथिमानमाह ।

अतीतपर्वभागेभ्यः शोधयेद्द्विगुणां तिथिम् ।

तेषु मण्डलभागेषु तिथिनिष्ठां गतो रविः ॥ २० ॥

याजुषत्रयोविंशश्लोकभाष्यादिना स्फुटम् ॥ २० ॥

इदानीमिष्टतिथिसमे नक्षत्रे भकला आनयति ।

याः पर्वभादानकलास्तासु सप्तगुणां तिथिम् ।

प्रक्षिपेत् तत्समूहं तु विद्याद्भादानिकाः कलाः ॥ २१ ॥

याजुषविंशश्लोकभाष्यादिना सर्वं स्फुटम् । अत्र किञ्चित्पाठ-
भेदो नार्थान्तरकर इति ॥ २१ ॥

इदानीं दिनमानमाह ।

यदुत्तरस्यायनतो गतं स्या-

च्छेषं तु यदक्षिणतोऽयनस्य ।

तदेकषष्ठ्या द्विगुणं विभक्तं

सद्वादशं स्याद्दिवसप्रमाणम् ॥ २२ ॥

याजुषचतुर्विंशश्लोकभाष्यादिना स्फुटं सर्वम् ॥ २२ ॥

इदानीमृतुशेषमधिशेषं चाह ।

यदर्थं दिनभागानां सदा पर्वणि पर्वणि ।

ऋतुशेषं तु तद्विद्यात् संख्यया सह पर्वणाम् ॥ २३ ॥

याजुषसप्तत्रिंशदश्लोकभाष्यादिना सर्वं स्फुटम् ॥ २३ ॥

इदानीं वेधोपायमाह ।

इत्युपायसमुद्देशो भूयोऽप्येवं प्रकल्पयेत् ।

ज्ञेयराशिं गताभ्यस्तं विभजेऽज्ञानराशिना ॥ २४ ॥

याजुषत्रिचत्वारिंशदश्लोकभाष्यादिना सर्वं स्फुटम् ॥ २४ ॥

इदानीं नक्षत्रदेवता आह ।

अग्निः प्रजापतिः सोमो रुद्रोऽदितिबृहस्पती ।

सर्पाश्च पितरश्चैव भगश्चैवार्थमाऽपि च ॥ २५ ॥

सविता त्वष्टाऽथ वायुश्चेन्द्राग्नी मित्र एव च ।

इन्द्रो निर्ऋतिरापो वै विश्वेदेवास्तथैव च ॥ २६ ॥

विष्णुर्वसवो वरुणोऽज एकपात् तथैव च ।

अहिर्बुध्न्यस्तथा पूषा अश्विनौ यम एव च ॥ २७ ॥

नक्षत्रदेवता एता एताभिर्यज्ञकर्मणि ।

यजमानस्य शास्त्रज्ञैर्नाम नक्षत्रजं स्मृतम् ॥ २८ ॥

याजुषस्य ३८-४१ श्लोकभाष्येण सर्वं स्फुटम् ॥ २९-२८ ॥

इदानीमुपसंहारमाह ।

इत्येतन्मासवर्षाणां मुहूर्त्तोदयपर्वणाम् ।

दिनत्वंयनमासानां व्याख्यानं लगधोऽब्रवीत् ॥ २९ ॥

याजुषचतुश्चत्वारिंशदश्लोकभाष्येण स्फुटम् ॥ २९ ॥

इदानीं फलस्तुतिमाह ।

सोमसूर्यस्तृचरितं लोकं लोके च सन्ततिम् ।

सोमसूर्यस्तृचरितं विद्वान् वेद विदश्नुते ॥ ३० ॥

याजुषपञ्चचत्वारिंशदश्लोकभाष्येण स्फुटम् । अत्र पूर्वोत्तरार्धयो-
र्वैपरीत्यं लेखकदोषत इति स्पष्टम् ॥ ३० ॥

इदानीमिष्टविषुवति तिथ्यानयनमाह ।

विषुवत् तद्गुणं द्वाभ्यां रूपहीनं तु षड्गुणम् ।

यल्लब्धं तानि पर्वाणि तदर्धं सा तिथिर्भवेत् ॥३१॥

याजुषद्वितीयत्रयोविंशश्लोकभाष्यादिना सर्वं स्फुटम् । अत्र किञ्चित्पाठभेदस्तदर्थस्यैव दातेति न दोषाय ॥ ३१ ॥

इदानीं कस्य युगस्य कालज्ञानमित्याशङ्क्याह ।

माघशुक्लप्रवृत्तस्य पौषकृष्णसमापिनः ।

युगस्य पञ्चदशस्य कालज्ञानं प्रचक्षते ॥ ३२ ॥

याजुषपञ्चमश्लोकभाष्येण स्फुटम् । अत्र किञ्चित्पाठभेदो न दोषायेति ॥ ३२ ॥

इदानीं दशसु विषुवत्सु तिथीनाह ।

तृतीयायां नवम्यां च पौर्णमास्यां त्रिकद्विके ।

द्वादश्यां विषुवान् प्रोक्तो द्वादश्यां दशमं भवेत् ॥ ३३ ॥

३१श्लोकोक्तक्रियाया उदाहरणरूपोऽयं श्लोकः । यथा यदि विषुवत् = १ । तदा तदुक्तप्रकारेण सपर्वतिथिमानम् ।

= ६ (२ × १ - १) प + ६ (२ × १ - १) ति = ६ पर्वाणि + ३ ति-

थयः । पर्वणां प्रयोजनाभावात् तृतीया तिथिरेव पाठिता । एवमन्यास्तिथयः समायान्ति । अतस्तृतीयायां प्रथमो नवम्यां द्वितीयः पौर्णमास्यां तृतीयस्त्रिकद्विके षष्ठ्यां चतुर्थो द्वादश्यां पञ्चमश्च विषुवान् प्रोक्त आचार्यैरिति शेषः । एवं पुनस्तृतीयादावन्यानि विषुवन्ति भूत्वा द्वादश्यां तिथौ दशमं विषुवद्भवेदिति । अत्र बार्हस्पत्यादिव्याख्यानं न रुचिकरमिति तथात्र “तृतीयां नवमीं चैव पौर्णमासीं त्रयोदशीम्”-इत्यादि पाठो न साधुरिति ॥ ३३ ॥

इदानीं कदा चतुर्दश्यां यज्ञार्थमुपवासः कार्य इति कथयति ।

चतुर्दशीमुपवसथस्तथा भवे-

यथोदितो दिवसमुपैति चन्द्रमाः ।

यथोदितश्चन्द्रमाश्चतुर्दशीं दिवसमुपैति तथोपवसथो भवति ।

अत्रैतदुक्तं भवति । यथा शुक्लद्वितीयादेः क्रमेणोदितश्चन्द्रश्चतुर्दशीं

दिनं प्राप्नोति तथा सा चतुर्दशी यज्ञार्थं वेदोक्तविधिनोपवसथो
यागपूर्वदिवसो भवति । अत्र मन्मते श्लोकोत्तरार्धस्य त्रुटिः । अत्र
परम्परात उत्तरार्धस्यानुष्टुप्छन्दोऽर्धेन पूर्तिरिति न युक्तं छन्दसार्भेदादिति
सुज्ञैर्भृशं विचिन्त्यमिति ॥

इदानीं द्वितीयवर्षप्रवेशकालमाह ।

माघशुक्लाह्निको भुङ्क्ते श्रविष्ठायां च वार्षिकीम् ॥ ३४ ॥

माघशुक्लाह्निको द्वितीयमाघशुक्लप्रतिपत्तिथावाह्निकः कर्मकर्ता श्रवि-
ष्ठायां धनिष्ठायां सर्वा वार्षिकीमेकवर्षसम्बन्धिनी यज्ञक्रियां भुङ्क्तेऽश्नुते ।
तस्माद्दिनादन्यवर्षारम्भोऽतो द्वितीयवर्षाह्निकक्रियारम्भो भवतीत्यर्थः । अत्रापि
मन्मते पूर्वार्धश्लोकस्य त्रुटिरिति वैदिकैर्भृशं विचिन्त्यमिति ॥ ३४ ॥

इदानीं गणितप्रशंसामाह ।

यथा शिखा मयूराणां नागानां मणयो यथा ।

तद्वद्वेदाङ्गशास्त्राणां ज्यौतिषं मूर्धनि स्थितम् ॥ ३५ ॥

याजुषचतुर्थश्लोकभाष्येण स्फुटम् । अत्र 'गणितं' स्थाने
'ज्यौतिषम्' इति पाठो न विशेषार्थप्रद इति ॥ ३५ ॥

इदानीं ज्यौतिषस्य वेदाङ्गत्वे सद्युक्तिमाह ।

वेदा हि यज्ञार्थमाभिप्रवृत्ताः

कालानुपूर्वा विहिताश्च यज्ञाः ।

तस्मादिदं कालविधानशास्त्रं

यो ज्यौतिषं वेद स वेद यज्ञान् ॥ ३६ ॥

याजुषतृतीयश्लोकभाष्येण सर्वं स्फुटम् ॥ ३६ ॥

गुणरसाङ्गधरामितवत्सरे-

ऽकृत निरीक्ष्य मतान्तरसंग्रहम्

असितपौषदलाद्यसिते वरं

रघुवरस्य बलेन सुधाकरः ।

इति सुधाकरभाष्यसहितमार्चज्यौतिषं समाप्तम् ।